

సంధ్యాగీతము

(౦ డ కా వ్య ము)

రచయిత :

వజ్జిల వేంకటేశ్వరకవి

ప్రకాశకులు :

ఆంధ్రవిజ్ఞానసమితి,

జమ్షెడ్ పూర్.

సంపాదకుడు : వజ్జిల కాళిదాసు

సర్వస్వామ్యములు
గ్రంథకర్తవి
వెల రు. 1-75

ప్రథమ ముద్రణము :
౧౯౮౧, పౌషము
(జనవరి, 1960)



ముద్రాపకులు :
సరస్వతీ పబ్లికేషన్,
రాజమహేంద్రవరము



: ప్రతులకు :

ప్రవాసి ప్రచురణలు,
ఆంధ్రవిజ్ఞానసమితి,
విద్దినివాస్-ఎమ్రోడ్,
జమ్షెడ్ పూర్.



వజ్జిల వేంకటేశ్వర్లు,
భూపతివీధి,
జయపూర్,
కొర్రాపుట్ జిల్లా.

ఆ ము ఖ ము

ప్రవాసాంధ్రులలో విజ్ఞానశిక్షాస, బాషాభిమానము, పెంపొందింపజేసే ఉద్దేశముతో నెలకొల్పబడిన మా ప్రచురణలలో తృతీయపుష్పముగా 'సంధ్యాగీతము' ను పాఠకలోకానికి అందించుచున్న రచయిత శ్రీ వజ్రుల వేంకటేశ్వరకవిగారికి మేము కృతజ్ఞులము.

అధునాతనాంధ్రసాహిత్యరంగములో ప్రత్యేకము, సముజ్వలము అయిన ఒక విశిష్టస్థానము 'సంధ్యాగీత' కృతికర్తకు ఉన్నది. వీరి 'అమరవీణ' తెలుగుబాషాసమితిద్వారా ఆంధ్రప్రభుత్వ బహుమతి నందుకొన్న మనోహర గేయ కావ్యము. 'సంధ్యాగీతము' భావబంధురమైన పద్యకావ్యము. డాక్టర్ యస్వీ జోగారావుగారు తమ 'పరిచయము' లో 'సంధ్యాగీతము' లోని సువర్ణసౌందర్యము నిరూపించియున్నారు.

ఈ సందర్భములో తే 17-5-59 దీని జమ్మిపెడపురములో అత్యంతవైభవోపేతముగా జరిగిన 'సంధ్యాగీత' కృతికన్యాదానమహోత్సవము గూర్చి దిక్ష్మాత్రముగా తెలుప వేడుకపడుచున్నాము. కృతిభర్త శ్రీయుత భాగవతుల విశ్వనాథంగారు జమ్మిపెడపూరాంధ్రప్రముఖులలో ఒకరు; వీరు టాటానగర్-ఛౌండ్రిలో ఉన్నతోద్యోగులు మాత్రమే కాక స్థానిక - ఆంధ్రనాటకసాహిత్య సంఘమునకు ఉపాధ్యక్షులుగా కూడ ఉండిన కళాభిమానులు. కృతికర్తకు, కృతిభర్తకు సన్నిహితబంధువులైన శ్రీ వజ్రుల సంగమేశ్వరరావుగారు సభాధ్యక్షులై కృతి - వధూవివాహమునకు పౌరోహిత్యము వహించగా నాటి కార్యక్రమము వేదోక్తాశీర్వాదములతో ప్రారంభమైనది. కవిగారు కృతిప్రదాన పద్యావళి వినిపించి కృతిపతిని, వారి సతీమణిని వస్త్రమాల్యాదులతో గౌరవించి 'సాలంకృత కృతికన్యాదాన' మొనర్చినారు. కృతిభర్త కృతిస్వీకారము చేసి కర్పూరహార చీనాంబరాభరణ చందనతాంబూలాదు లర్పించి, కృతికర్తను, వారి సతీమణిని సన్మానించి, కవిగారిని సముచితరీతిని సత్కరించినారు. కవిగారు తమకావ్యములోని కొన్ని ఘట్టములను చదివి శ్రోతృశ్రవణపర్యముగా వినిపించినారు. సభ నలంకరించిన

బంధుమిత్రులు, పురప్రముఖులు హర్షధావనములు చేసినారు. శ్రీ వజ్రల కాలిదాస కవిగారు కావ్యరచనలోని విశిష్టతను గురించి ఉపన్యసించినారు. ప్రాచీనసంప్రదాయముతో నవ్యత మేళవించి జమ్మపెడ్లపురములో జరిగిన మొట్టమొదటి కృతి ప్రదానోత్సవ మిది యగుట ఒక ప్రత్యేకవిశేషము.

ఆంధ్రపాఠకలోక మీ కృతిని సమాదరింతు రని, మా సమితి పురోగతికి తోడ్పడుదు రని మా అచంచలవిశ్వాసము.

అక్టోబరు 15,
1959.

భవదీయులు
ఆంధ్రవిజ్ఞానసమితి

ఒక మాట

విశ్వకవి రవీంద్రుని కిచ్చదేవయానీ - రూపకము ఆధారముగా, పాతిక సంవత్సరాలక్రిందట పాతికేండ్ల వయస్సున నాచే రచించబడిన యీ 'సంధ్యాగీతము' ప్రచురించబడు భాగ్యము నేటికి గాని లభించలేదు. గతించిన పాతికేండ్లలో అప్పుడప్పుడు వ్రాయబడిన ఖండకృతులు కూడ ఒకకొన్ని యీ గ్రంథములో చేర్చబడినవి.

నా యీ కృతిని స్వీకరించి దీనిప్రచురణకు తోడ్పడిన శ్రీ భాగవతుల విశ్వనాథుల గారికిని, దీనికి 'పరిచయము' వ్రాసిన డాక్టర్ యస్వీ జోగారావుగారికిని, దీనిని తమ మూడవపుష్పముగా గ్రహించిన ఆంధ్ర విజ్ఞాన సమితివారికిని కృతజ్ఞతాపూర్వక ధన్యవాదము లర్పించి, యీ కావ్య సంచయమును ఆంధ్రప్రజాసేకము హస్తకమలములందు ఉంచుచున్నాను.

ఈ గ్రంథమును సర్వాంగ సుందరముగాను, నిర్దుష్టముగాను ముద్రించి సకాలములో అందజేసిన సరస్వతీ పబ్లికేషన్స్ అధిపతులు శ్రీ అద్దేపల్లి నాగేశ్వరరావుగారికి నాధన్యవాదములు.

ర చ య త ను గు రి ం చి

పే రు : వజ్రల వేంకటేశ్వర్లు

తండ్రి : స్వర్ణత బుచ్చికవి, బహుళప్రబంధకర్త.

తల్లి : స్వర్ణత వేంకటలక్ష్మీచెల్లమ్మ.

జననము : 1908 అక్టోబరు 1 వ తేది.

జన్మస్థలము : బొబ్బిలి.

స్వగ్రామము : పాలతేరు, శ్రీకాకుళం జిల్లా.

విద్యాభ్యాసం : బొబ్బిలి, విజయనగరం, రాజమండ్రి.

విద్యా - పట్టములు : బి. ఏ. (విజ్ఞానము), బి. యిడి.

వృత్తి : ఉపాధ్యాయత్వము.

అభిమానవిద్యలు : ఆంధ్ర - సంస్కృత - ఆంగ్ల - ఉత్కళ - ఛాషా
సాహిత్య వ్యాసంగము, ఆంధ్ర - ఉత్కళ కావ్య
రచన.

రచనలు : 1. 'నౌకాభంగము', పద్యకావ్యము. రచన, ప్రచురణ, 1933.

2. 'అమరవీణ', గేయకావ్యము. రచన 1947, ప్రచురణ
1958.

3. 'సంధ్యాగీతము', పద్యకావ్యము, రచన 1934, ప్రచు
రణ 1960.

4. 'కమలావిలాసము', శృంగారప్రబంధము. రచన 1924,
ప్రచురణ 1938.

5. 'నౌకాభంగ', ఉత్కళపద్యకావ్యము. రచన 1943,
ప్రచురణ 1953.

6. 'మాతృవందనము', పద్యమాలికా కావ్యము. రచన 1938.
అముద్రితము.

7. 'నీరాజనము', ఖండకావ్యసంపుటి. అముద్రితము.

8. 'ఆంధ్రవ్యాకరణసంస్కరణము' వ్యాసావళి. అముద్రితము.

9. 'క్రొత్త తెలుగు వ్యాకరణము.' అముద్రితము.

చిరునామా.

భూపతివీధి, జయపురం,

కొరాపుట్ జిల్లా, ఒరిస్సా.



కృతికర్త :
 (ప్రొ) బంజుల చింతాపేళ్ళయ్య

ప రి చ య ము

డాక్టర్ యస్వీ జోగారావు, ఎమ్. ఏ., పిహెచ్. డి.,

అంధ్రోపన్యాసకుడు. ఆంధ్ర విశ్వకళా పరిషత్తు, వాల్తేరు.

ఇది చిత్రమైన కాలము. కళారంగమునందును కుల మత రాజకీయాది విభేదములు యథేచ్ఛగా పాటించబడుచున్న కాలము. నాగరికత మితిమీరి నంగనాచినయగారములు, నభినయములును ప్రబలిపోయిన కాలము. మందబుద్ధులును మందిమద్దత్తువల్ల మహాకవులుగా చలామణి యగుచున్న కాలము. అనలైనమహాకవులు వసంతవిరహమున రుద్ధకంఠము రైన కలకంఠములవలె మరుగుపడిన కాలము. ఇట్టి యీ కాలమున ఓద్రదేశమున తెలుగున కవిత్వము చెప్పుయోగము పట్టినవారిలో శ్రీ వజ్రుల వేంకటేశ్వరకవిగా రొకరు.

రమారమి పాతికేండ్ల క్రిందట కఠిపయాభ్యములు వేంకటకాలిదానకపు లను జంటకవులు శ్రుతిలయలుగా 'భారతి' బహువారములు కమ్రుకవిగానము నాలపించినది. ఆ దంటకపుల జంటలోని వేంకటేశ్వరకవిగారే వీరు. తదుపరి ప్రత్యేకముగను వీరు కొన్ని ప్రౌఢకావ్యములను పరిధవించిరి. అందు మొదటిది 'నౌకాభంగము', ముద్రితము. ఇది వారిచేతనే ఓద్రభాషలోని కనూదితమై ప్రచురితమై ఉత్కళ కవి పండిత ప్రకాండులచే బహుధా జ్ఞాఘింపబడినది. తెలుగు నౌకాభంగమునకు రాదగినంత ప్రతిష్ఠ రాలేదు. కారణము తెలుగు వారికి గల సవర్ణవ్యత్యయబుద్ధి యనుకొందును. ఇటీవల ప్రకటిత మైనది వీరి 'అమరవీణ'. ఇది 1954 - 55 సంవత్సరములో తెలుగు భాషాసమితి జరిపిన కావ్యముల పోటీలో ప్రథమ బహుమానము నందినది. తెలుగులో నిది యొక అపురూపమైన నిబద్ధగేయకావ్యము. ఆంధ్ర కవితా సరస్వతి విపంచి కనేక శుభశ్రుతు లొనగూర్చిన వీరిపు డా దేవి కొక వీణనే కాన్కవెట్టిరి ఆదే అమరవీణ — ఆ సరస్వతీపురస్కారపుణ్యఫలము లగు తీర్థప్రసాదములు సంగీతసాహిత్యములు రెండును సమపాళముగా కలిసివచ్చిన మధురకావ్యరాజ ముది.

ఇక ప్రకృత మీ సంధ్యాగీత మిది యొక వింత సంతన. ఇందు మొదటి భాగము ప్రసిద్ధమైన కచదేవయానుల కథ యితివృత్తముగా గల కబ్బపుగున్న.

ఇది యిప్పటికి పాతికేండ్లపూర్వము, అనగా కవియొక్క ప్రథమావతీర్ణ యావన దశలో మధురశబ్ద ప్రౌఢభావ దృఢపరిష్కరణములో కులికిన యొక కబ్బపుగలికి.

ఒక సన్నివేశమున భిన్నలక్ష్యములు ప్రదర్శించిన రెండుపాత్రములయొడ సమానముగా సానుభూతి వహించుట సామాన్యపాఠకునికి కష్టసాధ్యమైన విషయము. కాని యొక సహృదయున కా సానుభూతి సమన్వయము నతిసమంజసముగా కుదుర్చగల సన్నివేశము లుండుట యన్నది అసహజము కాదు. అట్టి సన్నివేశములలో కవదేవయానుల సమావేశ మొకటి. కచుడు దేవకోటిప్రార్థనపై తత్ప్రాణత్రాణపరాయణుడై మృతసంజీవనీ విద్యాభ్యాసార్థము శుక్రునికడకు వచ్చినాడు. శుక్రసుత దేవయాని ఆతనిని మనసార ప్రేమించినది. కచుడు రక్కసులవలన పలుయొక్కట్లకు లోనయ్యు ఆమె ప్రేమ యండగా చివరికి మృత సంజీవనీ సాధించినాడు. తోడన స్వర్గమునకు ప్రయాణము కట్టినాడు. దేవయాని ప్రాదేయపడినది. లాభము లేకపోయినది. అట్లు కచు డక్కడ శుక్రాశ్రమములో తన మనుగడ యంతయు నొక చక్కని యభినయముగా గడపి, తన వచ్చినపని నెరవేరినంత దేవయాని పవిత్రప్రణయమును దృఢీకరించిపోయినా డనగనే సాధారణముగ సహృదయుడైన పాఠకునికే ప్రతివానికిని పరిదేవనమున గూరిన దేవయానియొడ సానుభూతియు, కచునియొడ నేపము, కోపమును గూడ పొడసూపును. కాని మరియుచుక ఉదారుడైన సహృదయునకు వెంటనే దైవకార్యమును మహత్తరముగా నెంచి తన్నిమిత్రము పలుబాములకు లోనై స్వార్థత్వాగము చేసిన మహానుభావు డతని తితిక్ష, కార్యదీక్ష, ఉదాత్తలక్ష్యప్రవణత్వము, స్వసఖిము ఖత్వము మున్నగు గుణగణములు స్ఫురించి అతనియొడ సానుభూతి పాటమరింపక పోదు. మధురప్రణయరసనిర్భరమైన మరుక్షణముననే హృదయపాత్ర చిదికి చిద్రుపలై వాపోవు దేవయానితోడి సానుభూతియు నా సహృదయుని హృదయమున అప్రక్క నట్లే యుండగలదు. ఇది యొక సున్నితమైన సన్నివేశము.

ప్రపంచమున నించుమించు ప్రతివాజ్యయమునందును ఉత్తమకవితగా పరిగణింపబడుచున్న పదార్థమునందు మూడువంతుల ముప్పాతిక శృంగారప్రధానమైనదే. అందు మరియు సుత్తమమైనదిగా పరిగణింపబడునది యొక లోకోత్తర ప్రయోజనార్థము బలియైపోయిన పరిమితవ్యక్తిక - ప్రణయానుబంధము లితి

వృత్తముగా గలది. కచదేవయానుల కథ యిందులకును లక్ష్యభూతముగా నిలువ గలదు.

ఈ కథకు ప్రధానాకరము మహాభారతము. మహాకవి రవీంద్రుడు నీకథ యితి వృత్తముగా నొక రమ్యమైన రూపకమును రచించియున్నాడు. అది కొంత యాధారముగా నీ పద్యకావ్యమును సంతరించినారు శ్రీ వేంకటేశ్వరకవిగారు.

ఇందు తొలిసంజ, మలిసంజ యను రెండు పాయలు గలవు. తొలిసంజ యంతయును, మలిసంజలో తొలిపాలును భారతమందలి కథ నిమిత్తమాత్రముగ సాగిన కవిగారి స్వతంత్రరచన. మలిసంజ రెండవపాలు రవీంద్ర రూపకానువాదము. తొలిసంజలో రచన శ్రవ్యకావ్యభోరణిలో సాగినది. మలిసంజలో నాట కియమైన వాకోవాక్యశైలి పాటించబడినది. తొలిసంజలో ప్రధానవిషయము శుక్రాశ్రమముకడ కచదేవయానుల సమావేశము ; మలిసంజలో మృతసంజీవని సాధించి స్వర్గమనోన్ముఖుడైన కచునితో దేవయాని సంవాదము. ఆమవ్య సన్ధ్యాహార్యములు కచుని కష్టపాట్లు, శుక్రుని విద్యాదాన సందర్భము మున్నగు ఘట్టములు. తొలి సంజలో కచునియెడ దేవయానికి తొలిచూపుచో వలపు తొలకరించినది. మలిసంజలో కచవియోగము, దేవయాని నిర్వేదము. సంద్య యనగా రెండు భిన్నలక్షణములు కల కాలభాగముల ననుసంధించు ఆ నడిమి సమయము. అనగా ఒక నిర్దిష్టలక్షణము కల కాలము మరియొక విలక్షణమైన కాలముగా పరిణమించు నట్టి ముహూర్తము. తొలిసంజ యనగా ప్రాతస్సంధ్య. ఆ సమయము లోకము నకు వేకువ. ప్రస్తుతకథలో కచునిరాక ఎలజవ్వని యగు దేవయాని యెడలో తొలివలపుపాటకు పల్లవి. మలిసంజ యనగా సాయంసంధ్య. పగలు గడచి రాత్రి - వెలుగు పోక, చీకటి రాక, అనగా ప్రస్తుతకథలో కచుని స్వర్గమనోద్యమము, దేవయాని నైరాశ్యము. రెండు సంజలును రాగమయములే కాని యా రాగపరిణామక్రమములు వేరు. కథలో నాకడల దేవయాని పరిస్థితి యట్టిది, సరిగా ఆయా సంధ్యారాగ పరిణామక్రమనన్నిభము. అమె ప్రేమగీతికి పల్లవి పునశ్చరణ లేదు, రాగాలాపన మరి జరుగనే లేదు. కావ్యమునకు సంధ్యాగీత మను పే రెంతయు చక్కగ కుదిరియున్నది.

దేవయాని కడమ సామాన్యకావ్యనాయకలవంటిది కాదు, అమె దొక ఉజ్వల పాత్రము ; ప్రణయమునందును రాజసప్రవృత్తి సమృద్ధిగా గలది. అందుల

కామె రక్షోగురుని కూరిమిపుత్రి యగుటయే కాదు కారణము, కనుని నిరాకరణమును. ఆది యామె జీవితవైఖరినే మార్చివైచినది. తొలిసారి మనసార వలచిన వలపు విఫలమై గానిచెందిన ముగ్ధహృదయము మరి ముగ్ధకుండగనే ముదురు వారును. పాప, మట్లయినది దేవయాని పరిస్థితి. ఒకవిధమైన సున్నితమైన మనస్తత్వము గల కవుల చూపునకు మాత్రమే అందునట్టి దా పాత్ర అంతర్యము. మహాకవి రవీంద్రున కట్టి మానినీహృదయమర్మములు సమ్యగధిగతార్థములు. అతడు పౌరాణిక గాథా ప్రపంచమునుండి స్త్రీపాత్రల నేరికొని తీర్చిన తీర్పు జూచినచో నీ విషయము విశదము కాగలదు. దేవయాని రూపకమునందును ఆయన ఆభినివేశ మట్టిదే. ఆయన యెత్తుకొన్న దామె ప్రణయజీవితమున మలినంజ ఘట్టము మాత్రమే. అందును భారతమునందువలె నాయికానాయకుల శాపప్రతి శాపములకు కాదు ప్రాధాన్యము; విధి నియోగ వియోగ విధురము లగు వారి హృదయములందలి వేదనాశ్రుతి స్పందనములకు.

కనుడు, చిట్టచివరి వీడుకోలు వేడికోలుగా :

‘ సౌందర్యోపాసన చేయరాని దగుచో, జ్ఞానమ్ము నార్జింఁ దుష్కార్య మ్మానెడ, సత్యసాధనము దోసమ్మేని, మన్మానసాంతర్యుక్త ప్రణయమ్ము తప్పయిన నింతన్ గంటి శిక్షావిధిన్.

‘ శాశ్వతమ్ముగా తీరని ప్రేమ నా మది గదింపుచు నా కిక స్వర్గసీమ కానేరని స్వర్గసీమగన నే పయన మొనరింపగాదగున్.

‘ చిరకష్టానుభవోపలబ్ధ మృతసంజీవన్యభిజ్ఞాన మే
నెరిగింపన్వలె దేవతావళికి, తస్మి, నాదుసౌఖ్యంబులన్
పరిశీలింపక మున్ను ; మద్వికలితాత్మ క్లేశిత త్వన్మనోం
తరబాధా ద్విగుణీకృతవ్యధుడ నౌ నన్నున్ క్షమింపంగదే. ’

అని వక్కాణించినాడు. ఇం దత డుత్తమప్రేమికుడుగా, ఉదాత్తధర్మప్రవణుడుగా, స్వార్థత్యాగిగా నిరూపింపబడినాడు. ఆపాత్ర యోగ్యత కది పరమావధి. (భారత

మున గురువుత్రి 'సహోదరి' యను నింకొక భర్తనూత్తుము పరమరమణీయముగా ప్రతిపాదించబడినది.)

దేవయాని సమాధానము :

'ఏమి, క్షమార్పణమొ! భరియింపగరాని క్రుధాగ్నికీలికా
స్తోమము మేలుకొల్పితివి, ధూర్తుడ! నాహృదయమ్ములోన, నీ
కేమి, భవత్పురంబునకు నేగి యశమ్ము గడించుకొందు, వీ
కామిని కేమి. యున్న దిక కాంక్షలు జారిన జీవితమ్మునన్.

'అలరు లొలయించు వలపులే అలముకొనిన
తలపు కంటకతల్పమై కలగు నేడు ;
నా రహస్యలజ్జావమానములు వ్యధలు
గూర్చ జీవితమూలమ్ము గొరుకు నింక.

ప్రాయపుటెండ సోకునెడ పాంథునికై వడి వచ్చి నా వన
చ్చాయల నిల్చి, కాలహృతి సల్పగ పూవులనెల్ల కోసి నీ
వీయెడ దండ యల్లితివి ; ఏగుచు నిష్ఠ తదీయసూత్ర, మ
య్యో ! యెడలించి తెంచెదుగదోయి, సుమమ్ములు ధూళి రాలగన్.

అని కటకంబడి చివరికి —

'ప్రణయిమాధుర్యభావలవమ్మె నీదు
జీవితమునకు దూర మైపోవుగాక.'

అని ప్రకృతార్థసంవాదిగా తన కోపమును శాపముగా తెగించి తెనిగించినది. ఆ పంక్తులతో ఆ ప్రణయజీవితసమాప్తియు, నీగ్రంథపరిసమాప్తియు నగుచున్నవి. ఇచట ప్రణయతత్త్వమునకు మొగ్గునూపు కవిహృదయమునందలి కావ్య

నీతి ఖంగున మ్రోగినది. రెండు పాత్రలును సహృదయపాతకుని సానుభూతిని సమానముగా చూరగొనుచున్నవి. ఇంత రమణీయమైన రవీంద్రుని రూపకసన్నివేశమును స్వతంత్రరచనగనే భాసిల్లునట్లు భావానుగుణపదబంధసుందరముగా తెనుగున దేర్చుటయ కాదు, ఆభాగమునందే అచ్చముగా స్వకీయభావనావిలసితము లగు పద్యములు నొకకొన్ని హావణించినారు కవిగారు. అవి, ' తమకపు పారవశ్య మెడదన్ ', ' ప్రియసఖ, యేనొకర్లు ' ' ఇంత విశాల మీగగన ' ' ఆ తొలినంజలో వెలుగులై ' అనునవి.

ఇక కేవలము కవిగారి స్వకపోలకల్పితము లగు తొలినంజను, మలినంజలోని తొలిపాటను కొంత పరిశీలింతము. రవీంద్రుని రూపకేతివృత్తము కచదేవయానుల ప్రణయకథలోని చరమనన్నివేశము కాగా, దాని కిది యంతయు పూర్వరంగము. ఇది యా రూపకప్రతిపాదితమైన వారి ప్రణయపరిణామమును క్రమోన్మీలితము చేయునట్లుగా రవీంద్రు డాశించిన కథాప్రధానప్రయోజనమున కున్ముఖముగా సాగిపోయినది. అనవసరవిశేషములు, నధికప్రసంగములును లేక విషయచాలనము, విఫలవర్ణనాచాపలము లేక వస్తువుకంటె భావతత్త్వము ప్రముఖమై యొక చక్కని వాతావరణము కల్పింపబడినది. రవీంద్రుని సన్నివేశసాధము నధిరోహించుటకు మన కవిగారు నిర్మించిన సోపానసరణి ఎంతచక్కని దని చెప్పను ! చూడుడు :

‘ ప్రథమాగత స్నేహరస మహావేశమౌ

గాలిమొత్తపు కెరటాల యుబుకు ;

ప్రీడాసమాశ్రిష్ట దృక్ష్మితప్రేమమౌ

మొయిలులో తొలిచుక్క ముద్దువెలుగు ;

చిరహృదంతరబద్ధ నిరుపమ ప్రణయమౌ

పరువంపుమొగ్గల విరియు వలపు ;

విరహాతిరేక విస్ఫురితానురాగమౌ

పడమటి రాగనంపదల సొగసు ;

ప్రియతిరస్కార విదళిత హృదయ శోక
రస మగు, ధునీప్రవాహతరంగశీక
రాశ్రుసేచన; మచటి దినావసాన
కాలము విషాదశృంగారకావ్య మగును. '

శుక్రాశ్రమవర్ణన సుందరముగా సాగుచున్నది. దానితోనే కావ్యప్రరోచన. అచటి దివసావసానకాలము విషాదశృంగారకావ్యమువలె నున్నదట! ఇది యొక చక్కని కావ్యార్థసూచన. ఇందు గాలికెరటాల యుబుకు, తొలిచుక్క పొడుపు, ముకుళవికసనముల ప్రశంసలో దేవయాని యౌవనప్రాదుర్భావము, ప్రియదర్శనము, రాగోదయములు సూచితములు. తదుపరి పడమటిరాగము మొదలగువాని ప్రసక్తిలో ఆమె వలపుప్రాద్దు వాటారుట సూచితము. ఆమె ప్రణయపరిణామ క్రమ మది.

ఆశ్రమవర్ణన యనగా ప్రాదేశికవర్ణనములే గాక సామయికవర్ణనములును, అనగా, నచటి నదీసైకతములు, చెట్టుచేములు, హరిణాబాకములు, కీరకారికలు మొదలైనవాని వర్ణనమే కాదు, ఆశ్రమప్రాంత మధురసాయంతనములు, ప్రభాతసమయములు, దివసావసానకాలముల వర్ణనములు గూడ చేయబడుట విశేషము. ఆవర్ణనములలో అతిశయోక్తులు లేవు. ప్రతిపదమధురము లవి. ఉదా ;

శిష్యకోటి కంఠ నిష్యంది వేదోక్తి
మృదుగాన నవసుధార్ద్రైకృతములు,
విమల వేణుమతీ పవిత్రభంగావళీ
మంగళారావ నమ్మానితములు,
ప్రతిసూన మకరంద పానకాంక్షా చర
ద్యుమరైకర్ముంకృతి ప్రకటితములు,
సద్యస్సమాయాత సకలపక్షివ్రాత
ముఖసముద్గతగీత ముఖరితములు,

అలన మరుదంకుర స్వర విలసితములు
 గోకుల ముఖోద్గతాంభార వాకులములు,
 ప్రాణి హృదయ ప్రమోద సంపాదకములు
 ఆశ్రమప్రాంత మధురసాయంతనములు.

ఆశ్రమవర్ణనాంతరము నాయకానాయకుల ప్రథమసమావేశమునకు ప్రాతి
 పదికగా, సముచితోద్దీపన విభావోపపన్నముగా వసంతోద్వానవర్జనము లెత్తుకొనిన
 కవిగారి యభిజ్ఞత ప్రశంసనీయము, మరియు ప్రశంసనీయ మైనది ఆ వసంతా
 గమ సమున్నేషమును నాయకా యౌవనాభ్యుదయ ప్రశంసతో సమన్వయించి యెడ
 నెడ భావికథా సూచనా భాసురముగ చిత్రించిన కవి నేర్పు. ఉదా :

పలుకక అంతరంగమున భద్రముగా నిడుకొన్న గాటపున్
 వలంపుతలంపువోలె, నెలబ్రాయ పు తీయదనమ్ము గల్గు కో
 ర్కులవలె, లేతనిద్దుర లెరుంగు నగమ్యసుఖంబువోలె పూ
 వులు తమయంతనే విరిసిపోయిన వా మధువాసరంబులన్.

భ్రమరు డతిథిగ నేతేర వంచన మ్మొ
 నర్చు నని యెరుగని సుమనఃకుమారి
 వలచి తనహృదయమ్ము సర్వ మ్మొసంగె,
 నకట ! భావిజీవిత వేదనానభిజ్ఞ !

అనుభవింపని వలపు, లానని మధువులు,
 ఆససేయని సొబగులు రాసివడిన
 ఆ వసంతకాలపు తొలిపూవు నవ్వ
 యౌవనశ్రీ విలాసిని, దేవయాని.

తదుపరి 'దేవమానినివలె నొప్పు దేవయాని' వాలకము బహుభంగులుగా మనో
హరముగ మన కనులకు పొడకట్టును. జలకమాడిన దేవయాని, లతాసేచనము
సేయు దేవయాని, పుష్పాపవయము చేయు దేవయాని - ఈవిధముగ. అం దొక
భంగి - అప్పుడే జలకమాడి వచ్చినది దేవయాని :

శ్రోణిబింబ విలంబి వేణీభరస్రస్త
సుమనశ్చయ క్రియా సుందరములు,
పీనవక్షఃస్థాన మానసీయ నవీన
ముక్తావళీ క్రియామోహనములు,
విమల ఫాలస్థలీ విన్యస్త కర్పూర
తిలకరేఖా క్రియా సులలితములు
సౌవర్ణరుచిమత్తనూ వికాసస్నిగ్ధ
పులకాంకుర క్రియా విలసితములు,
సాంధ్యవేళా కృతామల స్నానలబ్ధ
శీత వేణుమతీవారి శీకరములు
శ్రీకరములు, కల్యాణైకచిహ్న కల్ప
నాకరము లయ్యె నా యౌవనవతియందు.

ఈ శీకరముల ప్రశంసాత్మక మగు సీనపద్యములో పోహళింపబడిన ఆ మధు
రాక్షరములు, అక్షరములు కా, వవి కవితా సరస్వతీ కరస్థమగు అక్షరములోని
అణిపూనలు. అనడుమ సంఘటితమైన శృంగారభావనూత్రము రసకజన స్పృహ
ణీయము. 'ప్రయత్నము లేక చిరప్రసూప్తముల్, ప్రాయపు కన్నువిప్పిన తలంపు
లెవో పొడసూపు' దేవయానికి ఉద్యానవనములో సుమాపవయ సమయమున
ప్రియునితో ప్రథమసమాగమ మది యొక మధురఘట్టము. దేవయాని ముగ్ధసౌంద
ర్యమునెడ కనుని హృదయము రసస్నిగ్ధ మైన ఘట్టము. 'ఉభయహస్త విలూసము,
బుదయసూనములు పరస్పర' సంయోగమున ప్రథమ యౌవన పావన ప్రణ
యాపూజ' ఘటించుకొన్న ఘట్టము. ఇక్కడి కిది తొలిసంజ.

మరిసంజలో తొలిపాలున మరునాడు తన స్వఃస్థాన ప్రస్థాన మనగా మహా తాపహదోహల మానసుడు, మృతసంజీవనీవిద్యాపరిపూర్ణు డగు కచు దువ్విళులూరు చున్న ఆ తొలిరోజు. నాడు పూర్ణిమ. స్వర్గలోక మతని కనులకు గట్టినట్లున్నది. నాటిరాత్రియే దేవయానితో నతని చరమసమావేశము.

‘ శ్రీమద్ధాంగతరంగ శీకరచయాశ్లేషాభిరామానిల
స్తోమాకృష్ట పరీమళప్రచుర సద్యోవిస్ఫురత్సూనముల్,
ప్రేమాలింగితకిన్నరీ మధురతంత్రీగానముల్, నందనా
రామస్థానము లప్పరోగణ విహారస్వైరతాధీనముల్. ’

ఆని స్వర్గవర్ణన కుపక్రమించినాడు. ఉన్నటు లుండి యడువిధికి చూపు నిగిడ్చి,

‘ పున్నమచందమామ సురముఖ్యుల కిచ్చు సుధాతిథేయ మీ
వెన్నెల ; పారిజాతసుమబృందము లచ్చరపిండునవ్వు లే
వన్నెల చిన్నిచుక్కలు ; నభమ్మున నిప్పుడు స్వర్గలోకపుం
జిన్నెలు తోచుచున్నవి.... ’

అన్నాడు. అతనికారాత్రి ప్రకృతిరామణీయకము సర్వము స్వర్గమార్గపాథేయము గనే తోచినది. అప్పుడు దేవయాని —

‘ చిరుతనగవులు వెలయు నా చిన్నిమోవి
చుంబనమ్మున నమ్మతంబు చూరగొనవో ?
తలపులో రహస్యమ్ముగా వలపు లీను
నట్టి నా సౌమనస్యమ్ము నరయలేవో ?

ఆని ముద్దులు గునిసినది. పాప, మిక క్షణములో తన ప్రణయమునకు రానున్న ప్రళయ మెరుగని బేల ! అంత కచుడు —

‘ చెలియా, చిక్కని తీయతేనియలె వర్షించుంగదా నేడు నీ
పలుకులో, నీ శుభమూర్తిలోన గల ఆ స్వర్గమ్ము సర్వమ్ము
వ్వులలో గాక సమీపమై యిప్పుడు పొల్పుంగాంచు సద్యోభవ
త్తులకశ్రీకర గాఢ తావకతనూద్యుక్తానుషంగంబునన్. ’

అని ఆచిరభావి యగు తన స్వర్గమనమ్మును చమత్కారముగ ధ్వనింపజేసినాడు. ఆ తరువాతిపద్యమున ‘ అరుగంగావలయున్ మదియనిలయంబౌ దేవతాసీమకున్ ’ అని కనుడు తనపూనిక స్పష్టముచేయుటతో రవీంద్ర రూపకానువాదారంభము. ఈ కవిగారు రచించిన పైభాగ మెంతో వ్యంగ్యసౌరభము గుబాళించుచున్నది. రచన సర్వత్ర రసప్రసన్నముగ అతిమాత్రమనోజ్ఞముగ సాగినది. ఆ పద్యము లొక్కొక్కటి యొక రసగుళిక.

కథ ప్రసిద్ధ మైనదే కాని యిందువస్తుతత్వముకంటె భావతత్వమునకే ప్రాధాన్యము నిరూపింపబడినది. అదే కదా ప్రాచీనగాథలను కావ్యేతివృత్తములుగా గ్రహించు ప్రౌఢకవుల పరిపాటి. ఆ ప్రత్నవస్తువులనుండి యొక నూత్నభావమును పిండి సరిక్రొత్త కల్పనతో, శిల్పచమత్కృతితో ప్రపంచించి తమ యభిరుచి కనుగుణముగ నొక్కొకతరి యొక్కొక స్వతంత్ర ప్రయోజనమును ఉద్దేశించురు వారు. అట్టి పరిపాటి బాటించి రవీంద్రుడు, వేంకటేశ్వర కవీంద్రుడు, నిరువురును కృతకృత్యులైనారు.

ఇది ఖండకావ్యము. అనగా, మహాకావ్య లక్షణైక దేశమైన దని ఆలంకారిచమతము. ఆలంకారికులు అష్టాదశవర్ణనావిశిష్ట మైనది మహాకావ్య మనిరి. అనగా బహువర్ణనల కవకాశ మిచ్చు బృహద్వస్తుసంపన్న మైనది మహాకావ్య మనియు, వర్ణనాలవస్తుపరిమితి గలది ఖండకావ్య మనియు వారి యుద్దేశముగా మనము గ్రహింపవలసియుండును. ఖండకావ్యమునకు వా రిచ్చిన యువాహరణము మేఘసందేశము. కాని ఖండకావ్యవిషయమున ఆధునికదృష్టి వేరు. ఒక కథయే కా, దొకపాటి యుదంతము గాని, యొక చిన్న నన్నివేశము గాని, యొక పరిస్థితి గాని భావ ప్రధానముగా మలచబడిన కతిపయవద్యపరిమిత మగు నొక చిన్న ఖండికకును, అట్టి వివిధ భిన్నఖండికల సమాహారమునకును ఖండకావ్య మను

వ్యవహారము నేడు గలదు. ఈ యాధునికదృష్టిలో నిబద్ధితివృత్తము, కతిపయశబ్ద వ్యవదేశాతికాయ శ్లోకసంఖ్యాకమును నగు మేఘసందేశము ఖండకావ్యము గాక కావ్యమే యగుచున్నది. కేవలము వస్తువిస్తృతినిబట్టి కాక కవిత్వామహత్తనుబట్టి మహాకావ్యవ్యవదేశము చేయుట నవబావుకదృష్టి. అపక్షమున మేఘసందేశము తోపా టీ సంధ్యాగీతమును మహాకావ్య మనవలసివచ్చును. కాని అలంకారిక దృష్టిని, ఆధునికదృష్టిని పరిశీలించి నమన్వయము చేయ ప్రయత్నించినచో మహా కావ్య ఖండకావ్యములకు మధ్యస్థముగా నొక మార్గము గోచరింపకపోదు. ప్రకృతము నేను దీనిని ఖండకావ్యమనుటకే యిచ్చగింతును. అయితే, ఒక మహా కావ్యమును వెలయించుటకు తగిన సామర్థ్యము, సాధనసంపత్తియు శ్రీ వజ్రుల వేంకటేశ్వరకవిగారికి గల వని మాత్రము మనసార విశ్వసించును.

ఈ సంధ్యాగీత కావ్యసంపుటములో 1931వ సంవత్సరమునుండి 1956వ సంవత్సరమువరకు వివిధపత్రికలలో కవిగా రవుడవుడు రచించి ప్రచురించిన ఖండకృతులు నొక పదునాలుగు చేర్చబడినవి. అందు హృద్యమైన వైవిధ్యము గలదు. చక్కని గేయచ్ఛందస్సులును గ్రహింపబడినవి. ఆయా రచనలకు దారి తీసిన పరిస్థితులును ప్రశస్తము లైనవి. అం దనేకము అనుభవసూన్యతములు, అవి కవిగారిచేతనే పేర్కొనబడినవి. వ్యాసవిస్తరభీతి వాని నిచ్చట ప్రత్యేకముగ పేర్కొని సమీక్షింపజాలకున్నాను. మన కవిగారి లేఖని యెప్పట్టునను మధుర కనితావాహిని. ఇతి శివమ్.

వా ల్మీ రు
15-9-1959.

య స్మి



కృతిభర్త:

శ్రీ భాగవతుల విశ్వనాథం

కృతి ప్రదానము

*

టాటానగరవాసి, టాటానగర్-ఫౌండ్రీవర్క్స్ సెక్రిటరీ,
శ్రీ భాగవతుల విశ్వనాథం, బి. యస్.సి., గారికి.

*

శ్రీ విశ్వేశ్వర వేంకటేశ్వరులు, కాశీతిర్పతిక్షేత్రరా
జావాసుల్, కృపతో నొసంగగ నమస్తైశ్చర్యభోగంబులన్,
నీవున్, నీదుకుటుంబమున్, సుఖము, శాంతిన్, గీర్తియుంబొంది యెం
తే వర్ధిల్లుము, విశ్వనాథ సుకృతీ, దీవ్యదుణాలంకృతీ.

ఒజ్జల్, భాగవతోత్తముల్, కవివరుల్, జ్యోతిర్విదుల్, పండితుల్,
వెజ్జల్ వజ్జలవంశ-భాగవతులాభిఖ్యాన్యవాయంబులం
దుజ్జీలై మనపూర్వికుల్ సకలవిద్యోద్యోగభద్యోతులై
ఉజ్జీవింపగజేసి రిగదనుక నాశోద్యద్యశోవల్లికల్.

శ్రీమంతంబగు నాంధ్రదేశమున వాసింగాంచి భాసించు నా
రామద్రావిడశాఖలోన వెలసెన్ ప్రఖ్యాతనామంబులై
మీ మా వంశము లాదినుండి కడుగూర్చిం బేర్చి శశ్వత్ప్రతి
ష్ఠా మర్యాదల జేసికొన్నవి కదా సంబంధబాంధవ్యముల్.

కన్యాదానము లాచరించి శుభసంకల్పంబు సిద్ధింపగా,
అన్యోన్యప్రియబాంధవ మ్మొసగ వియ్యంబొంది లోకంబునన్
మాన్యత్వంబు గడించినారు మన వంశస్థుల్, సుహృద్భాగముణి,
ధన్యత్వం బొనగూర్చుగాదె మనకున్ దత్సంప్రదాయస్థితుల్.

గుమ్మావంశపు ముద్దుగుమ్మ తొలి నీకున్ గూర్చి యిల్లాలుగా
సమ్మోదమున జెట్టవట్టి, తది మానంబంధపున్ గోవయే
సుమ్మా, ప్రౌఢవయస్సునందు మదిమెచ్చుల్ గూర్చు నీప్రాచుపున్
గొమ్మన్ మత్స్యతికన్యకామణిని గైకొమ్మా, సుహృద్భాగముణి.

ఒల్లంబో ననబోకుమీ, మది నదేదో శంకచే, శాసనం
బుల్లంఘించుట, నీతి గోల్పడుట యం చూహింపగాబోకుమి ;
యిల్లాండ్రద్దరి నీగతిన్ గొనుట, స్వామీ, యుక్తమే; అక్కకున్
జెల్లెల్ వోలె మెలంగి నాతనయ నీచిత్తంబు రంజింపదే ?

గౌరీదేవికి నర్థదేహ మిడి, గంగాదేవి మూర్ధంబుపై
గారామొప్పుగ నిల్చి యేలుకొనియెన్ గైలాసనాథుండె; యొం
తెరక్తిన్ వరలక్ష్మికిన్ దగు సపత్నింగూర్చు దత్తుండవై
చేరందీయుము, విశ్వనాథ, కవితాసీమంతినీరత్నమున్.

సవ్యాలంకృతు, లర్థసంపదలు, విన్నాణంపు సౌందర్యముల్.
శ్రావ్యాలాపకలాపముల్, గతివీలాసస్పిగ్ధశృంగారముల్
అవ్యాజోజ్వల వృత్తలక్షణము లాహ్లాదంబు గల్గింప ము
త్కావ్యప్రౌఢవధూటి నీ రసికచిత్తంబున్ గరంచున్ జుమి.

స్త్రానీయ ప్రథితాంధ్రనాటకకళా సాహిత్యసంఘంబు కా
ర్యానుష్ఠానములందు బాల్గొని యుపాధ్యక్షుండవై దక్షతన్
నానాటన్ ఘనసేవ జేసితి తదాన్నత్యంబు సాధింపగా,
రాణింపన్ భవదీయకీర్తి స్థిరమై రాష్ట్రాంతరాంధ్రావళిన్.

సాటింగానని నాటకాభినయముల్, సంగీతసద్గోష్ఠు, లే
టేటన్ సంస్కృతి-సాహితీసభలు మీ రేర్పాటుగావింపగా
టాటాఆంధ్రుల బావుటా తెలుగునాటన్ మేటికీర్తిచ్చటల్
చాటున్ గౌరవగర్వలాంఛనముగా రాష్ట్రాంతరాంధ్రాళికిన్.

ప్రాచీనాగతబాంధవమ్ము, నటుపై రాష్ట్రాంతరావాస, మ
ర్వాచీనార్జితసఖ్యమున్ మనదు సంబంధంబు బోషింపగా
ఔచిత్యంబు దలంచి నాడు కృతి కన్యారత్నమున్ బెట్టితిన్
నీచేతన్, గ్రహియింపుమా సుకృతివై నిండురు ప్రేమంబుతో.

రూపంబున్, సరసాంతరంగము, కళాలోలత్వమున్. మంజులా
లాపంబున్, రసీకత్వమున్, గులము, శీలంబున్ మదిన్ గోర్కి భ్రే
రేపన్ నిన్వరియించు మత్కృతికుమారిన్ బ్రీతి గైకొంటి, వే
లోపం బామెకు నింక నుండ దని లోలో హర్షముం బొందుదున్.

రాగాక్రాంతము దేవయాని ప్రణయార్ద్రస్వాంతమున్ జూపు సం
ధ్యాగీత మ్మిది : నవ్యఖండకృతి సంతానమ్ము లిందున్ రస
శ్రీగర్భమ్ములు కూర్చునొందినవి : రాసిక్యంబు రాణింపగా
ప్రాగల్భ్యంబులు చూపి మోదమున నాస్వాదింపు మేతత్కృతిన్.

అయుష్మద్భవ దాతృజోపనయనం బైనట్టి యీవేళనే
 శ్రేయస్పిద్దిగ నన్నదీయ కృతిపుత్రిన్ నీవు చేపట్టగా
 ఆయాతాదృతసత్కృతాఖిలజనం బౌనౌ ననంగా నిటన్
 మీ యుద్వాహము నౌట భాగ్యమని సంప్రీతిన్ వహితున్ మదిన్.

ఏటేటన్ నిను, మత్కుమారి గని యెంతే మోచముం బొంద మీ
 టాటా వచ్చెద నేను ; నట్లె దయతోడన్ నీ కుటుంబంబుతో
 మాటీకొండలు దాటి మావసతికిన్ గప్పించి విచ్చేసి మో
 మోటం బొందక మాకు సంతసము నీ వోయీ, సుహృద్భామణి.

నా జామాతకు నీకు మంగళమగున్, నా కబ్బపున్బిడ్డకున్
 నీ జాయామణికిన్ సుమంగళ మగున్ ; మీ శుభ్రకీర్తిప్రభల్
 అజైవాత్మకతారకమ్ముగ విశాలాంధ్రావనిన్ వెల్లుతన్,
 ఓజఃపూర్ణ గుణాశ్రయా, సహృదయా, ఓ విశ్వనాథాహ్వయా.

టాటానగర్,
 వికారి, వైశాఖశుద్ధ దశమి
 17 - 5 - 1959

వజ్జుల వేంకటేశ్వర్లు
 కృతి కర్త.

•

సంధ్యాగీతము

•

తొలిసంజ

౧

చలువనీడల లేతవలపు లీనెడు మాల -

తీ పుష్పలతల పందిళ్లగములు ;

ఇరులలో నెత్తావి సృజించు మేలి బం -

గరురంగు గేదంగి విరుల పొదలు ;

చిరుగాలి కెరటాల పరిమళమ్ముల నూపు

తెలిమల్లెపూల మొక్కల కుదుళ్లు ;

దారిప్రక్కల కలంకారమా పలువన్నె

వంత చేమంతివీయల చాళ్ళు ;

వివిధ తరులతా కుంజముల్ వెలయు నొక అ -

నూన శోభానిధానమా కాననమ్ము,

అమరవైరుల గురువున కాశ్రమమ్ము

తనరు వేణుమతీనదీ తటమునందు.

ప్రవహించు సిల్లకాలువలలో నిరతంబు
 వేణుమతీనదీ విమలవారి ;
 తనరారు తీర్చిదిద్దిన ఆలనాలముల్
 నానావసీజ మూలములయందు ;
 పాలుపొందు ఫలభారకలన వంగిన కొమ్మ -
 లకు నెత్తిడిన అవలంబనములు ;
 విలసిల్లు మృదువల్లికల అల్లికలకు ర -
 మ్మ్య వినిర్మితములైన మంటపములు ;
 అలరు నాశ్రమ వనవాటి నతివిశాల
 సైకతములు, సుశ్యామల శాద్వలములు,
 స్ఫీత చంద్రకాంత వితర్దికాతలములు,
 ప్రతిహతాతప శీతల పాదపములు.

లేతపచ్చిక చక్కని మేత గాగ
 ఆ వనమ్మున నిచ్చావిహారలీల
 చెదరి బెడరెడు విక్షణశ్రీలతోడ
 పరుగు లిడుచుండు హరిణశాబములు కలవు.

శ్రుతిమనోహర సుస్వర గతులు వెలయ
 వేదమంత్రముల్ పలుకుచు విచ్చలవిడి
 తరుతలమ్ముల ఫలరసభరము లాని
 క్రీడలం దేలు కీరశారికలు కలవు.

నిష్ఠతో నిత్యకర్మలు నెరపుకొనుచు,
 శిష్యులకు శాస్త్రపాఠముల్ చెప్పుకొనుచు
 శుక్ర సంజ్ఞాభిరామ రక్షోగురుండు
 వాస మొనరించుచుండు నవ్వనమునందు.

కేవల బ్రహ్మచర్య వ్రతావలంబు,
 లన్యచింతన విరహిత స్వాంతు, లతని
 శిష్యుకోటులు ప్రొద్దుపుచ్చెదరు ప్రీతి
 సతత విద్యాప్రసంగ సంసక్తు లగుచు.

పరమ గురుభక్తి తత్పరత్వమున జేసి
 విమలసాదర్యసంగత ప్రేమసాధు
 దృష్టి జూతురు గురుపుత్రి దేవయాని
 నఖిలశిష్యులు సౌజన్య మంకురింప.

ఏకపుత్రికయై జనియించినట్టి
 దేవయాని, వినూతన యౌవనవతి,
 గురుని వాత్సల్యరసమున పెరుగుచుండు
 నా వనమున తీవలలోని తీవ యగుచు.

శిష్యుకోటి కంత నివ్వంది వేదోక్తి
 మృదుగాన నవసుధార్ద్రీకృతములు,
 విమల వేణుమతీ పవిత్ర భంగావళి
 మంగళారావ సమ్మానితములు,

ప్రతిసూన మకరంద పానకాంత్రాచర
 ద్రుమ్మనైక ఝంకృతి ప్రకటితములు,
 సద్యస్సమాయాత సకలపక్షివ్రాత
 ముఖ సముద్గత గీత ముఖరితములు,
 అలన మరుదంకుర స్వర విలసితములు,
 గోకుల ముఖోద్గతాంభార వాకులములు,
 ప్రాణిహృదయ ప్రమోద సంపాదకములు,
 ఆశ్రమప్రాంత మధుర సాయంతనములు.

ప్రథమాగత స్నేహ రస మహావేశమా,
 గాలిమొత్తపు కెరటాల యుబుకు ;
 వ్రీడాసమాశ్లిష్ట దృక్స్మితప్రేమమా,
 మొయిలులో తొలిచుక్క ముద్దువెలుగు ;
 చిరహృదంతర బద్ధ నిరుపమ ప్రణయమా,
 పరువంపు మొగ్గల విరియు వలపు ;
 విరహాతిరేక విస్ఫురితానురాగమా,
 పడమటి రాగసంపదల సాగసు ;
 ప్రియ తిరస్కార విదళిత హృదయశోక
 రసమగు, ధునీప్రవాహ తరంగ శీక
 రాశ్రుసేచన : మచటి దినావసాన
 కాలము విషాదశృంగార కావ్య మగును.

ఖగకుల మొనరించు కలకలారావమ్ము
 శిష్యపాఠములతో చెలిమి నేయ ;
 తీవకన్నెల కావిమోవిపై విరినవ్వు
 పూర్వదిక్ - శోభతో పొందొనర్ప ;
 పిల్లతెమ్మెర పాట చల్లందనము లేటి
 కెరటాల మ్రోతతో సరస మాడ ;
 నీహారబిందు ముక్తాహారములు చుక్క-
 సరుల మొత్తములతో వరుసగలుప ;

నిఖిల కల్యాణవైభవాన్వితము లగుచు,
 నిరత లక్ష్మీనివాస భాసురము లగుచు,
 పరమ సమ్మోద భావ బంధురము లగుచు
 అచ్చటి ప్రభాత సమయమ్ము లలరుచుండు.

౨

అది వసంత సమారంభ, మపుడు రుచిర
 నవ్యశోభా వికాసంబునన్ దనర్చు
 వనతలము తోచె, తొల్లిటి బాల్య మెడలి
 యావనపు శోభ గొను దేవయానివోలె.

పలుకక అంతరంగమున భద్రముగా నిడుకొన్న గాటపున్
వలపుతలంపువోలె, నెలబ్రాయపు తీయదనమ్ము గల్గు కో
ర్కులవలె, లేతనిద్దర లెరుంగు నగమ్యసుఖమువోలె పూ
వులు తమయంతనే విరిసిపోయిన వా మధువాసరంబులన్.

లతల మొలచిన అరుణ పల్లవచయంబు,
చివురు పొత్తిళ్లలో వికసించు పూలు,
విరులు నలుదిక్కులను నింపు పరిమళములు
సంతరించిన వచట వసంతశోభ.

చిర వియోగవతీ హృదంతరమునందు
నీలిరేకపై వేదనానిబిడము లయి
సఫలమే కాని వాంఛాప్రసక్తితోడ
కలగి చెలరేగు తలపుల కలిమివోలె,

విధురహృదయకు నాశలే విరిగిపోవ,
బాహ్యసంస్కారమే కొరవడగ చిక్కు
వడి చెదరి మాసి రేగిన నిడుదకురుల
గతి విజృంభించినవి భృంగవితతు లపుడు.

భ్రమరు డతిథిగ నేతేర వంచన మ్మొ -
నర్చు నని యెరుగని సుమనఃకుమారి
వలచి తన హృదయమ్ము సర్వ మ్మొసంగె,
నకట ! భావిజీవిత వేదనానభిజ్ఞ.

ఆ నవసూన సౌరభ సమావహ మందమరుత్కిశోర పీ
చీనిచయస్ఫురన్మధుర శీతలగానము ప్రేమదేవతా
హ్వసమొ, మాననీయ మదనామల కోమల నామ కీర్తన
స్వానమొ, హ్రీమిథఃప్రణయభాషణభావబహిఃప్రమాణమో.

ఆ వనవాటికాంతర సమాగత
నవ్య వసంత వేళలన్
తీవలలోననో, అలరుతేనెల
లోసనా, గాలిలోసనో,
తావులలోసనో, చివురు
దాల్చిన రాగములోననో, నునుం
బూవులలోననో మధుర
మోహనముల్ మదనావతారముల్.

మృదులలితమ్ముతౌ విరులరేకులపై చిరుగాలి నెయ్యపున్
గడలికలే సదధ్వనులుగా, వలపుం దొలిపల్కరింతగా,
నిదుర కనుంగవన్ మసకనీడల బాపిన మేలుకొల్పుగా,
మదనుడె సర్వమై వనరమాప్రియతన్ చరియించె నయ్యెడన్.

గుఱ్ఱమామిడి లేతచిగుళ్ళ ఆకు
జొంపములలో నెవో రహస్యంపు టిరుల
నమృత మధుర గళంబున నాలపించె
పరభృత ప్రేమవతి తొలివలపు పాట.

అవయవ వికాసములె నవయావనంబె
 ఇడని తొడవులుగా చరియించు బాలి -
 కాలలామ నూతన వనశ్రీలబోస
 తరుణ వాసంత శోభావతార మనగ.

అనుభవింపని వలపు, లానని మధువులు,
 ఆససేయని సొబగులు రాసివడిన
 ఆ వసంతకాలపు తొలిపూవు, నవ్య
 యావనశ్రీవిలాసిని, దేవయాని.

ఆమె విమలాంతరంగపు టడుగునందు
 జ్ఞాతములు కాక దాగిన సకలభావ -
 ములకు స్వల్పవికాసమే కలుగలేదు
 అవయవ వికాసములు గల యావనమున.

బామవిరుపు నేర్పు, వాడిచూపుల మెరుగుల
 భావముల దిద్దు నేర్పు, కెమ్మోవి నర్థ
 వంతముగ నవ్వు నేర్పు నా వయసునందు
 అభ్యసింపనె లేదు బ్రాహ్మణకుమారి.

శ్రీ వసంత నితాంత శోభా వికాస
 యావనమ్మగు నా సుమనోవసమ్ము
 పావనమ్మగు నొక సుమనోవసముగ,
 దేవమానినివలె నొప్పు దేవయాని.

3

ప్రాచీభాగమునం దొకానొక మధుప్రాభాతవేళన్ నవ
ప్రాచుర్యంబులు గల్గు మోవిచివురుంబ్రాయంపు రాగంబుపై
తోచెన్ నిర్మలమందహాసరచనోత్ఫుల్ల ప్రకాశంబు సా
మీచీన్యంబున నద్రాదగనలక్ష్మీచుంబన శ్రీలలో.

పసుపుంగుంకుము పూతపూసిన ముఖద్వారంబునన్ పల్లవ
ప్రసవాకల్పిత తోరణావళులు శోభల్ నింపగా నవ్యరా-
గ సమున్నేష మనోహరంబగుచు ప్రాక్కల్యాణగేహంబు భా
విసుఖప్రాపణ భాగ్యచిహ్నముగ దీపించెన్ ప్రభాతంబునన్.

ఉదయాదిన్ లలితాంగి యిల్వెడలి పుష్పద్వార మార్గంబునన్
కదళీవాటిక దాటి, మేటి సీకతాఖండంబులన్ దాటి వే
పదదమ్నంబుగ జానుదమ్నముగ నాపై శ్రోణిదమ్నంబుగా
నది గాలూనుచు నాచరించినది స్నానంబున్ యథారీతిగన్.

అత్తరుణాంగి స్నానసమయంబున సన్ననివల్వ చక్కగా
నొత్తిన మేన తూర్పు మెరుగొందిన బంగరురంగు భాగ్యముల్,
కృత్తముగాని సోయగపు గేదగి లోపలిరేకు వన్నియల్,
మెత్తదనంపు పెంపు విరమింపని సంపెగ సొంపు సంపదల్.

ధ్యానాధానము, ప్రాంజలీకృత కరత్యక్తాంబుధారాభవ
ద్యానూద్విష్ట వరాహ్యదానము, హృదంతర్గీనసదృశ్చిము
ద్రానిద్రా ముకుళీభవస్మధురనేత్రస్థాన, నుభ్యస్తదీ
క్షానుష్ఠానము మానినీ ప్రథమసంధ్యాస్నాన మూహింపగన్.

శ్రోణిబింబ విలంబి వేణీభర స్రస్త

సుమనశ్చయ క్రియా సుందరములు,

వీన వక్షః స్థాన మాసనీయ సవీన

ముక్తావళీ క్రియా మోహనములు,

విమల ఫాలస్థలీ విన్యస్త కర్పూర

తిలక రేఖా క్రియా సులలితములు,

సౌవర్ణరుచిమ త్తనూ వికాస సింగ్ధ

పులకాంకుర క్రియా విలసితములు ;

సాంధ్యవేళా కృతామల స్నానలబ్ధ

శీత వేణుమతీ వారి శీకరములు,

శ్రీకరములు, కల్యాణైక చిహ్న కల్ప -

నాకరము లయ్యె నా యావనవతియందు.

కనుగవరెప్పలందు క్షణకాలము నిల్చును, లేతమోవి పా -

టున కొగిలించు, నుద్ధతపటుస్తనసంగతి జూర్ణభావముం

గొను, వళులందు జారును, కనున్ జిరసుప్తిని నాభిలో తుదిన్

నునుచెలువంపు ముంగురులనుండి వడిం దిగజారు బిందువుల్.

న్నానానంతర వేళ దేహముపయిన్ జాల్వారు వార్జిందుసం
తానంబుల్ తడియార తోచె నపు డా తన్వంగిప్రాచీస్ఫుర
దాభిను ప్రాథమికాంశులేశ కలనన్ ప్రాలేయశైతల్య ల
క్షీణనాట్యంబు తొరంగిసట్టి మృదుచాంపేయమ్ము చందమ్మునన్.

కోమలశ్యామలము లైన కురులు హత్తు
గొనిన నెయ్యమ్ము ప్రేమవాక్కులు వచింప
భుజముమీద వినిర్మలాంబువుల కలశ
మిడి కరమ్మున గొని వడి నడచె నామె.

కలశము కేలుదమ్మి గొని కష్టము నెంచక వాహినీజల
మ్ములుగొనితెచ్చి వత్సలత బోసి స్వయమ్ముగ పెంచె కోర్కి చి
ప్పిలగ లతాకుమారికల; పిల్లలతల్లి కడిందిప్రేమముల్
నెలగొనియుండెనో చిరవిలీనత నామెహృదంతరంబునన్.

కమ్మని పూవులే — చెలినిగారపు

చెక్కుల జాజువారు రా

గమ్ముల సంపదల్, తను

వికాసపు బంగరు వన్నియల్, నితం

బమ్ముల నంటు పెన్నెరుల

మాయని నైల్యము — మాతృదేవతాం

కమ్ములు తోచినట్లు లతెకా

సుకుమార కుమారికావళిన్.

మృదులతా స్పర్శనమున, పరీమళాను
భవమునన్ పుష్ప మధుర చుంబనమువలన
విదిత మగు తద్వినిర్మల ప్రేమ మెల్ల
నేర్వగాబోలు మాత లా నెలతకడనె.

కమనీయ కమలినీ కల్్యాణగీతంబు
నాలపించె మిళిందబాలకుండు ;
తొలిపూవు జవరాలి తుదిరేయి వలపుపా -
టలు పాడె తెమ్మెర చెలిమికాడు ;
కవితా విపంచికా నవసుధాగానంబు
గురియించె పరభృత కోమలాంగి ;
ప్రకృతిశాశ్వతభావ పరమగేయము నిన -
దించె వేణుమతీ నదీమతల్లి ;

ప్రేమ సాఫల్య కాంక్షాప్రవృత్తిజేసి
పార్వతీదేవి పరమతపః కృశాంగి
యైన యాగాధ గురుపుత్రి అమరవాణి
గాన మొనరించె నా సాంధ్యకాలమందు.

ఆయువతీలలామ హృదయంబున మోహనసాంధ్యరాగములీ
హాయిగ తీయుచుండగ ప్రయత్నము లేక చిరప్రసుప్తముల్
ప్రాయపుకన్ను విప్పిన తలంపు లెవో పొడసూపె వింతగా
తీయదనమ్ములన్ చిలుకు తేనెలయాటలుగా, క్రమమ్ముగా.

మానిసీడల చక్కని తీవపాదల
చదువుకొనునొ, గురుకుచూరి స్వయముగానె
పోషితములైన చెట్ల కంబువులు పోసి
కొనునొ, పూజాప్రసూనముల్ కోసికొనునొ.

పూవులను గోయుచున్న ఆ దేవయాని
వెంటనంటుచు చెదరిన బెదరుచూపు
నీలిమయ్యులె పథ మెల్ల నిండుకొనగ
ఆడుకొనుచుండె పెంపుడు లేడిసిల్ల.

వలపుతలంపుపెంపుననొ వంచినమోమున కోమలాలకా
వళి నటన మొసర్ప దృఢబద్ధకున స్తనవల్కలంబుపై
పలుచని వల్లెవాటు చెలువమ్ముగ చల్లని పిల్లగాలి లే
మొలకలకున్ సటింప గురుపుత్రిక పూవులు గోసె పూజకై.

చలువ పిసాళిగాలి ఒకసారిగ వీచినయంతలో నురః
స్థలము తొలంగిపోయినది చయ్యన పయ్యెద యంచు తా మదిన్
దలపదు దేవయాని విజనమ్మగు నవ్వనవీధి, ప్రేమశీ
తల హృదయాంచల మృదువుతాకగలేదొత్రపాఠహస్యముల్.

ఆ రహస్య సుమాపచయానురక్తి
దేవపూజార్థ, మితరంబు దెలియు తెట్లు?
మధురములు, నిర్మలమ్ము, లమాయికములు
యావనారంభ జన్య మాగ్ధ్యములు గావె?

పూ లొకకొన్ని కోసి తలపుల్ మరలించువిధమ్ము, వీక్షణ
శ్రీలకు సామ్యముం దెలుపురీతిగ నెమ్మొగ మెత్తి చూచు నా
బాలకురంగమున్ గననివైఖరి, పోవుచు నిల్చు వాలక —
మేల్లొకొ వింతభావ ముగయించిన దా గురుబాలనయ్యెడన్.

ఆ లలితాంగి లేయెడదయంచుల నూర్చికవోలె నే తలం
పో లలితమ్ముగా నిడియెబో తొలిముద్దు నదృష్ట రేఖగా,
రాలనిపూల సారభపరంపరగా నిసి నీలిచీకటుల్
దోలిన బాలభానుని మెరుంగు కరంగిన లేతచాయగా.

కాటుకపూత లేని తెలిగన్నల చూపుల నీలిమమ్ము లా
లాటిక కోమలాలకములన్ సవరింపని వింతయందమున్
దాటెనొ, లేదొ, ముద్దుగొనె దవ్వలలో చకితమ్ముగా వనీ
వాటి ముఖంబునందు కనవచ్చిన యావనరూపసంపదన్.

ఆ రమణీ ససంభ్రమ సమాకుల వీక్షణమాలికా ప్రభా
పూరమునన్ గనంబడియె పూరుషరూపము గొన్న దివ్యశృం
గారమె ముగ్ధమోహనముగా, సుకుమారముగా వనీముఖ
ద్వారమునందు నయ్యుదయభాస్కరబింబము సాటిబూనుచున్.

నిలువెల్ల తనువున నలము సమ్మోహన

స్వర్లోకవాయు సంస్పర్శనంబు ;

నవనవ ప్రీడానుభవము నేలకు జారు

చూపులం దిడు తొలిచుంబనంబు ;

సంభ్రమాకుల భావచయము పూవుపైడంబు

లీల గీలించు నాశ్లేషణమ్ము ;

తలపులో తనకైన తెలియజాలక వినం

బడని ప్రేమరహస్య భాషణంబు ; -

అచటనే ఆగిపోవునా, ఆ ననంబు

నేరు కోరిక కనులలో నీరవముగ

నెరుకపరచు నాననికడ కేగనేర్పు

నా, నయోహుపశాలిని, దేవయాని.

అతిథి మోమున హృచ్చిర్యప్రశోభ

లబ్ధి తేజమో, మదనకళా విలాస

మధుర శృంగార తేజమో మంత్రముగ్ధ

గా నొనర్చిన దా దేవయాని నపుడు.

చివురుంజొంపపు లేతచేతు లకృతాక్షేయప్రయత్నంబుగా

సవరించె దమయంత సజనిత లజ్జావేగభావంబునన్

సవిలాసంబుగ తక్కువోల కలిత శ్యామాలకానీకమున్,

పనమానాంకురజాల చాలన గళద్వక్షః స్థలీ చేలమున్.

బాల హృదయాంతరంబున పాదుకొనిన

ఆ కుమారుని చూపుల కలరె, నినుని

లేతకరముల వలపుగిల్గిత విరిసి.

పోవు పరువంపు తమ్మి పూమొగ్గ వోలె.

నడకలలో మరాళగమనంబుల యేలికయూ నొయూరమో,
బిడియమొ, ద్వారముం దెరుచువేళ నిగారపు లేతచెక్కులన్
బొడమిన రాగమో, చెలువమో; ఇలకున్ దిగిపోవు చూపులం
దుడుగని భారమో, రభసమో; హృదయమ్మున నేమిభావమో.

అల తెలిగన్నదోయి తుదలం దుదయించిన లేతనవ్వు రే
కల చెలువమ్మె నీరవముగా నెరిగించిన పల్కరింతగా,
చెలి చివురాకుసొంపు గల చేతుల రాగమె ఆదరమ్ముగా
నిలిచె కవాటపార్శ్వమున నిశ్చలతన్, నిముసమ్ము మాత్రమే.

ఆ వయస్విని పెదవుల నవతరించి
స్వాగత మొసంగు జలిబిలి పలుకులోన
విరిసి విరియని చిరునవ్వు మెరుగులోన
తొలివలపు చిహ్నములు, ముగ్ధములు నటించె.

ఆ మధుఘోసవాసర సుమామల కోమల సౌకుమార్యమో,
ఆ మధుర్నర్మరంగణ సమాగత మోహన దివ్యరూపమో,
ఆ మధనావతార విభవాభ్యుదయాప్రతిమాన తేజమో
ప్రేమాభరప్రధాన దృఢశృంఖల మా నవయావనాంగికిన్.

కార్యసాధన గాఢదీక్షారతు డగు
ఆ కుమారుని రుచిర విలోకనమున,
విహసదాననమున, మనోవీధియందు
ఏమి భావము కలదో ఊహింపలేము.

ఆ గురుపుత్రిక యెదుట శ -

దాగమ కారణ కథావిధార్థంబుగ న -

భ్యాగత వదనోద్గతమై

వాగమృత రసైక మనుర వర్షము గురిసెన్.

“ఓ వయోరూపశాలినీ, దేవయాని,

సుఖము గాక తదన్యంబు చొరగలేని

స్వర్గలోకమ్ము నా నివాసమ్ము సుమ్ము ;

నే గచుండ, దేవగురుండు నా గురుండు.

“ఆవాసమ్ముగు నాకమున్ విడిచి, శూన్యాకాశమున్ దాటి, యం

భోవాహమ్ములు దాటి త్వత్ప్రేమదాంభోజాత నిర్వాజసం

సేవాభాగ్యమునన్ లభించు మృతసంజీవన్యభిజ్ఞాత వి

ద్యా విజ్ఞానము కోరి చేరితి ముమీ, తన్వంగి, యీలోకమున్.

“దేవతా వాంఛనీయ విద్యావిశేష

మెరుగ వచ్చితి నిటకు, నీ గురుడు దేవ

రిపుగురుం యౌట సంగీకరించునో, ని

రాకరించునో మామక ప్రార్థనంబు.”

ఆసుకుమారమూర్తి హృదయంబున నామెమనమ్ము లగ్నమై

ఆసలు చేసెనేమొ అపు డందగనేరని భావికాల కే

ళీ సుఖలోలలీలకు, ఫలింపగజాలని నిత్యదేవ పూ

జా సుమపాళికిన్, విజయసంపద బూసని ప్రేమవృత్తికిన్.

“నీ సుకుమారహస్తములు నీరము చెట్లకు పోసిపోసి ఆ
యాసము గొన్న వో మధురయావసభాగ్యవతీ, నవీనపూ
జాసుమనోవితానములు చాలగ కోసెడ నీవనంత ఎ
ల్లీసముదాయమందు, మరలింపు మనుష్ట నొసంగు చూపులన్.”

ఆమె కనుంగవన్ తరళమై దిగజారిన నీలినిడలన్,
కోమలమైన చెక్కిళ్ళు, కోర్కులు రేపు గులాబిచాయలన్
ప్రేమమె బింబితమ్ముగి, స్ఫురించె మనస్సున నాకుమారశో
భామయమూర్తి కే అమృతభావమొ ఆమధురక్షణమ్మునన్.

హా రొకనిమేషమే, ఏమి భావముననో,
నిలిచిపోయిరి లేమావి నీడక్రింద;
మధురముగ పికాంగన ఒక్కమారే, ఏమొ,
కూసినది అల్ల లేమావి కొమ్మమీద.

ఆ కనుగోసలన్ చివురుటాకుల యెర్రదనమ్ము నిద్దురల్
సోకనిహృద్వ్యథన్ బాడము శోకదవానలమేమొ, మాధురుల్
చేకొను గొంతుహాయి సుఖశీత సుధారసమేమొ, నాటి యా
కోకిలపాట దుర్విరహస్థావమొ, ప్రేమమయాభిలాషమో.

వలపుల్ సోకని యశావనాదిసుమనోభావంబులన్ ప్రేమపున్
తలపుల్ పుల్లము లైనవో, మధురసంధ్యాగీతముల్, వల్లికా
వళులందున్ సుమనఃపరీమళము లవ్వానంతవేళన్ సము
జ్వలతన్ గ్రమ్మినలీల, నింపుగొలిపెన్ తస్మి రహోవృత్తులన్.

చక్కదనమై మూర్తిగ నెసంగిన ఆ సుకుమారి జీవిత
మొక్కట పాటగా కరగెనో, వికసించిన మానసముగ్ధునన్
చిక్కని తీయతేనియలె చిప్పిలెనో, నలునెల్ల నొక్కమా
రక్కడ పూవుగా విడెనో ఆమధుమాన మధుక్షణంబునన్.

ప్రమదకరి మామె జీవిత ప్రథమసంధ్య,
పాడుకొనె నాత్మలో తొలినలపుపాట;
ఉజ్వలాసంద మోహన ముదయసంధ్య,
మృదుమధురము భృంగకుమారి ప్రేమగీతి.

మావులనీడలన్ గడచి, మల్లెకుదుళ్ళ గుంచి, చొక్కపున్
దీవల దాటి యేగె రమణీమణి నూతన విస్ఫురన్మనో
భావభరంబుతో, కొమరుబ్రాహ్మణమోహనమూర్తితో, నునుం
బూవులతో, కరంబు వలపుందమితో నిలయొన్నుఖంబుగా.

ఉభయహస్త విలూనము లుదయసూన -
ములు పరస్పరసంయోగమున ఘటించె
శ్రీ విమలభక్తి భావిత దేవపూజ,
ప్రథమ యౌవన పావన ప్రణయపూజ.

నాకలోకమునకు, మహీలోకమునకు,
అసురగురునకు, సురగురు నాత్మజునకు
బంధుభావంబు, గురుశిష్యభావ మపుడు
సంభవించుట యేరీతి సాధ్యపడునో.

సుమకుమారిక నొక ప్రేమచుంబనమ్ము
చివురుకెమ్మొవి నిడు, తీవచెలువమిన్న;
బంధ మెడలి కృశించి విభ్రంశమొంద
నించు దా నొక్క మంచుకన్నీటిచుక్క.

నిండుజాబిల్లి గని పొంగి నింగి కెగయు,
కొగిలింపగ కడుపార గన్న తల్లి,
ఆ మహాంభోధి గర్భవీచీమతల్లి;
తల్లిదండ్రుల వల పెంతొ పిల్లలపయి.

సారసమునకు సరసి తా ధారవోయు
నైజహృదయ రసమె ; జనసేజనకులు
కన్నబిడ్డల కోరికల్ మున్నె యెరిగి
మురిపెమున తీర్పజాలని ముద్దు గలదె ?

తత మహానదీ విచ్చిన్న తటాల జేర్చు
సేతు వన, ద్యోతలమ్ముతో భూతలమ్ము
గూర్చు నింద్రచాపమ్మున గురుకుమారు
కార్యసిద్ధికి తెరు వయ్యె కవికుమారి.

మ లి స ం జ

౧

క చు డ :

శ్రీమ ద్దాంగ తరంగ శీకరచయ్యాశ్లేషాభిరామానిల
స్తోనూకృష్ట సరీమళ ప్రచుర సద్యోవిస్ఫురత్సూనముల్,
ప్రేమాలింగిత కిన్నరీ మధుర తంత్రీగానముల్, నంగనా
రామస్థానము లప్పరోగణ విహార స్వైరతాధీనముల్.

అట సభాభ్యంతరమున సింహాసనమున
సుఖసమాసీను డా బిజౌజుడు, తదీయ
మస్తకన్యస్త నవరత్నమయ కిరీట
రోచి రాలింగితమ్ము లాశాచయములు.

దే వ యా ని :

ఈ శీతాంశుని పాలవెన్నెలలయం, దీ వాలుకారేణుమా
లాశయ్యాతలమందు, నీ యలలు సల్లాపించు గీతావళి
ప్రాశస్త్యంబులయందు, నీ పవనసారభ్యంబులందున్, సఖా,
ఆశల్ గల్గవొ, నాకలోక సుఖభాగ్యప్రాప్తి వాటిల్లదో!

కచుడు :

ప్రాచీయదేశదే, మిసిమివన్నెల వెన్నెల దెల్లబోవు తా
రాచయ మల్లదే, అమరరాజు రథమ్ములు ముట్టు లల్లవే,
భేదరకామిని విరహగీతగుతమ్ముల మార్గ మల్లదే,
ఓ చెలియా, కనుంగొనెడవో అమరావతి పొల్పు నవ్వులన్.

దేవయాని :

రమణీయమ్ములు హాసరోచిరుదయ ప్రాచీనముల్ నాదునే
త్రములన్ దోచిన నీలిచాయలకు, నిర్యన్నన్యల జ్ఞానలో
క మయూఖాకర తారకమ్ములకు కాంక్షల్ సేయనో, అంతులే
ని మరుల్ పూనదొ, నీమనమ్ముప్రణయ స్నిగ్ధమ్ముగానో, సఖా.

ప్రేమపాశమ్ముగా నావరించు నాదు
నీలిమబ్బుదొంతరల వేణీభరమున
నా హృదయరాజ్యవై నీవు మోహభావ
బద్ధుడవు గావొ, యశావన భాగ్యమూర్తి.

అమృతరసమును మించు తీయందనమున
అస్మదీయ హృదంతర మాలపించు
నలపుపాటకు తనువెల్ల పులకరింప
కరగకుందువో నీవు; శృంగారమూర్తి.

ఇప్పుడు నీ మ్రోల నీ బాల వీక్షణముల
జారిపడునట్టి కోమలచ్ఛాయలందె,
లేనగవులందె, కనుగొనలేవా, సఖుడ,
స్వర్గలోక సౌభాగ్య సంపదల నెల్ల?

క చు డు :

ఈ తెలిరాతిరిన్ తథుకులే పులకించిన యీ తరంగిణీ
శీతలవారిపూరమున చెప్పగజాలని అంతరంగపున్
లోతులలోన, అల్లదె, కనుగొనెదో ప్రతిబింబ మీను స్వః
శ్రీ తరుణప్రసన్న శుభస్మృత్యము, మానవతీ శిరోమణీ.

దే వ యా ని :

ఒకరి కనుదోయి నీడల నొకరి మూర్తి,
ఒకరి చెక్కిళ్ళ చాయల నొకరి యంద,
మొకరి పూవుపెడందలో నొకరి యెడద
ప్రతిఫలింపవె అమరశోభల, సఖుండ?

క చు డు :

పున్నమచందమామ సురముఖ్యుల కిచ్చు సుధాతిథేయ మీ
వెన్నెల; పారిజాతసుమ బృండము లచ్చరపిండు నవ్వులే
వన్నెల చిన్నిచుక్కలు; నభమ్మున నిప్పుడు స్వర్గలోకపుం
జన్నెలు తోచుచున్నవి నిసిన్ గనుగొమ్ము, వయోవిలాసిని.

దేవయాని :

చిరుత నగవులు నెలయు నా చిన్నిమోవి
చుంబనమ్మున నమృతంబు చూరగొనవా?
తలపులో రహస్యమ్ముగా వలపు లీను
నట్టి నా సౌమనస్యమ్ము సరయలేవా?

కచుడు :

చెలియా, చిక్కని తీయతేనియలె వర్షించున్గదా నేడు నీ
పలుకుల్; నీ శుభమూర్తిలోన గల ఆస్వర్గమ్ము సర్వమ్ము స
వ్యలలో గాక సమీపమై యిపుడు పొల్పుంగాంచు సద్యోభవ
త్పులకశ్రీకర గాఢ తావక తనూద్యుక్తానుషంగంబునన్.

అ :

కచుడు :

అరుగంగావలయున్ మదీయ నిలయం జౌ దేవతాసీమకున్;
గురువర్యుం డగునట్టి నీ జనకు సంఘుల్ గొల్చి యీనాటికిన్
బరిపూర్ణంబుగ నేర్చుకోగలిగితిన్ మద్వాంఛితంబైన దు
స్తరవిద్యన్, గురుపుత్రికా, భవదనుజున్ వే ప్రసాదింపుమా.

దే వ యా ని :

దేవతానాంఛనీయ విద్యావిశేష
మెట్టకేలకు నీవు గ్రహించి కోర్కి
సఫల మొనరించుకొన్నావు, సఖుడ, కాని
యితర వాంఛాలన మ్రొన నెరుగవొక్కొ ?

కను నిదుర మూత లెడలించుకొనుము, నీ హృ -
దంతరాళపు టడుగున నరయు ; మచట
భగ్న మైపోవునో యను భయమువలన
ఒదిగి దాగియుండగలేదె యెదియొ కాంక్ష ?

క చు డు :

అసల్ లే విక, తావకీనగురుపాదాంభోజ సంభావన
శ్రీసేవన్ గడియించుకొంటి మృతసంజీవన్యభిజ్ఞాన వాం
ఛాసాఫల్యము, జీవితాశయము: భాస్వంతుండుపూర్వాద్రిశృం
గాసీనుం డగునంత నప్తములు గావా తారకానీకముల్ ?

దే వ యా ని :

ఇంత మహాత్తరంబయిన యీ ఘనవిద్య గడించి కూడ నీ
వెంత ప్రవాసభేదము వహించినవాడవో, అస్మదాశ్రమా
భ్యంతరవాస కష్టమున కక్కట యేగతి నోర్చినాడవో
అంతయు పూర్తిగా విదితమైనది నేడుగదా, సుహృన్మణి.

కచుడు :

ఈ విధమ్మున కాతన్య మేర్పడంగ
నీవు పల్కెద వేటికి, దేవయాని ?
పెదవిపై నొక్క చిరునవ్వు విరియజేసి
సెలవొసగి యేగనిమ్ము నా నిలయమునకు.

దేవయాని :

నగవులకు నిది మీ స్వర్గనగరి కాదు :
అకట ! పుష్పమ్ములోని కీటకమువోలె
హృదయమున పొంచి తినుచుండు తృష్ణ యిచట ;
ప్రజ్వలితమైన కామితార్థమ్ము చుట్టు
భ్రమణ మొనరించెడిని రుద్ధవాంఛ యిచట ;
తరలిపోయిన మోదమ్ము తలచి యెపుడు
బుద్ధి వెరియై నిట్టూర్పువుచ్చు నిచట ;
సులభములు గావు నగవు లిచ్చోట, సఖుడ.

కచుడు :

తీయదనమ్ములన్ గలుగు తేనియలే కురియించినట్టి నీ
ప్రాయపు కంఠమా యిది, విలాసిని, వింతిగు మార్పుతోడ నే
లాయీటు నేడు కర్కశశిలల్ వెడలించునో ? దుస్తరవృథన్
నీయెద నేగతిన్, బ్రణయినీ, నొగిలించితి, నానతీయుమా.

దే వ యా ని :

చలువ దేరిన నీడలవలన, తీయ
దనపు పాటలవలన మోదమ్ము నీకు
ఎంతకాలము యొసగిన యీ సుమవస
తలము విడనాడగా నంత సులభ మగునె ?

గళితమ్ములై న ఆసల వికారపు
రూపము గొన్న యెండుటా
కులు పలవించు మర్మరపు
ఘోషము, నీ మునిమాపువేళ లే
వెలుగుల నీడలన్ కదలి వీచిన
గాలి విలాప ఘోషమున్
తలపవా ? నీ వొకండవె స్మితమ్ము
వహింతువా మమ్ము వీడుచున్ ?

క చు డు :

ఏను పునరుద్భవించితి నిచట గాన,
ప్రేమశాలిని, యీ యటవీమతల్లి
నాకు రెండవతల్లి, యెన్నటికి దీని
యెడల నాప్రేమ కృశియించ దించుకైన.

దేవయాని:

౬ పుల శాద్వలమ్మున తృ -
 నాహరణార్థము నీవు తోలి శ్రాం
 తావయవమ్ములుమ్మలిక
 నందగ తీవ్రతరాతప ద్వియా
 మావసరమ్మునందు ప్రియ
 మారగ నీకు సుఖమ్ము గూర్చు ఛా
 యావరణ మొసంగిన మహా
 నటనృక్షము చూడు మయ్యెడన్.

కచుడు:

కాంతారేశ్వర, నానమస్కృతు లివే కైకొమ్ము; నీ నీడలో
 సంతేవాసులు భృంగర్ఘంకరణ - పత్రాందోళనారావ సం
 క్రాంతిన్ శ్రుత్యనుకూలమేళన మెసంగన్ మంత్రపాఠంబులన్
 గొంతుల్ గల్పుచు వల్లెవేయునెడ నన్నున్ జ్ఞప్తియందుంచుమా.

దేవయాని:

శీఘ్రగతి గల నిర్మల జీవనమున
 సంతసముతోడ ప్రవహించు అంతులేని
 ప్రేమగీతి, వేణుమతీ నదీమతల్లి,
 మరచిపోకుము, సఖుడ, నీ మానసమున.

క చు డు :

ఏ నిట ప్రవాసమం దున్న యింతకాల
మా స్రవంతీమతల్లి స్నేహవతి నాకు ;
ఎల్లపుడు పాటుపడు పల్లెస్థిల్లవోలె
చిరునగవుతోడ నవిరత సేవలోన
జీవనము వుచ్చి చల్లని చిన్ని పదము
పాడుకొను నామె నాస్మృతి వదలలేదు.

దే వ యా ని :

ఓ చెలికాడ, నీకు మరియొక్కతె స్నేహితురాలు, నీదు స్వః
శ్రీ చిరవిప్రయోగభవచింత, ప్రవాసపు చింత బాపగా
జూచిన భావముల్ ఫలముచూపని భాగ్యవిహీనురా లిటన్
దోచెనొ, లేదొ, నీయెదను దోచిన జ్ఞప్తిపథమ్ములోపలన్.

క చు డు :

ఆ యువతి ప్రేమమూర్తి, తదీయనామ
చింతనమ్ము మామక భావి జీవితప్ర
సూనమున ఒక్కరేకుగా, తేనెచుక్క
గా, రజఃకణముగ పొల్పుగాంచు, నబల.

దేవయాని :

ప్రాప్తనవీనయావనుడవై అరుదెంచుట, నీ కనుంగవన్
దీప్తములై స్మితప్రభలు నిల్పుట, ఆ తొలిచెల్మి ముచ్చట
సుప్తములై నశించినవొ, సోకుచునున్నవొ నీహృదంతర
జ్ఞప్తిపథమ్మునందు, చెలికాడ, వచింపుము దేవయానికిన్.

కచుడు :

మున్ను మదీయశిష్యతకు మోదమె చూపె భవద్గురుం, డసూ
యన్ నను మూచుసారులు సురారులు నాశమొనర్ప ప్రేమసం
పన్నత మీరగా నొసగె ప్రాణము నీప్రణయమ్మునన్ గదా;
ఎన్నటికిన్ కృతజ్ఞత, చేలీ, కృత్యించునె నాకు నీయెడన్ ?

దేవయాని :

ఏమి యనెదు, కృతజ్ఞతయా? మరచెదు
గాక సర్వమ్ము, నాకు దుఃఖమ్ము రాదు.
ఉపకృతులై నీవు జ్ఞప్తియం దుంచుకొనెదొ?
సఖుడ, వల, దవి భగ్నమై సమయుగాక.

సాయంకాలమునందు నొక్కడవు విశ్రాంతిప్రలోభంబునన్
మా యారామ విరాజమాన సుమనోమార్గంబులం బోవ, నే
వో యూహల్ పచరించు నీ యెడద సద్యోవిస్ఫురన్మోదలీ
లాయుక్తిన్ బులకించెనేని అదియెల్లన్ జ్ఞప్తియం దుంచుమా.

ఓ చెలికాడ, నీ మోకడ వుండినవేళల నీసమీపమై
 ఏ చరణద్వయారవమొ, ఏ విలసద్వసనోర్మికావళీ
 హీచలనాగతస్వరమొ, ఏ కరకంకణకిణీస్వన
 మ్మో చెవి సోకనేని తలపోయుము తీరికవేళ నీదివిన్.

ఉపకృతుల మాట దవ్వుల నుండనిమ్ము
 ప్రేమభావమొ, సౌందర్యమో, మరేమొ
 జీవితమున పూవునెత్తావివోలె
 హత్తుకొనునెడ కమనీయ మదె, సఖుండ.

క చు డు :

నా హృదయమ్మునం దిపుడు నాకె యెరుంగగరానిరీతిగా
 స్నేహమొ, మోహమో, బయలు సెందని వేదనయో,
 మరేమొ! స
 మ్మోహనలీల దోచు భరముంగొను భావము లేవో, నెచ్చెలీ,
 ఊహకె కాక మాటలకు నొక్కొకవేళ గ్రహింపరానివై.

దే వ యా ని :

నీయెడ వీణాతీగెలను నేడు స్పృశించి మనోహరశ్రుతిన్
 నా యనురాగమే సరియొనర్చు తెరుంగుదు నాత్మలోన ; నే
 మోయి సఖుండ, నన్నిడువ నొల్లకు, కీర్తి సుఖంబు నిచ్చునే?
 ఈయెడ నుండిపోమ్ము, రచియింతము ప్రేమరహస్యగీతముల్.

ఏ నెరుంగుదు నోయి, నీ వీక్షణమున,
ఆననంబున, కరముల అభినయమున
ప్రతిదినము నీదు ప్రేమము పలుకుటెల్ల
ఊర్మికాంతరములనుండి ఉదధివోలె.

నా గళధ్వని కప్రయత్నముగ నొక్క
మారుగా నంగములలోన మనసు కంప
మందు టది నే నెరుంగుదు, నస్మదాత్మ
బద్ధుడవు సుమ్ము నీవు శాశ్వతముగానె.

క చు దు :

నాకు నావాస మగు నాకలోకమునకు
అఖిలబంధులోకమునకు నంతలు లేని
దూరముల నింతకాల మెంతో శ్రమించి
నే వనించుట యిందుకా, దేవయాని?

దే వ యా ని :

శ్రమ కిది సత్ఫలమ్ముగ పొసంగదో? జ్ఞానమె దుర్లభంబో, ప్రే
మమె సులభంబో, నెచ్చెలుడ? మానవలోకముకాంక్షబూని జ్ఞా
నమహిమ శక్తి కీర్తుల కొనర్చు కఠోరతపః ప్రకారముల్
రఘుణి హృదంతరంబు పరిలభముగా నొనరింపరానివో?

క చు డు :

దేవతలకు నీ మృతసం
జీవని యను విద్య తెచ్చి చెప్పుదు నని, త
నీ, వాద్దాన మొసంగితి,
నా విధి నెరవేర్చుకుంట న్యాయం బగునే ?

దే వ యా ని :

అది యొకటె నీకు కర్తవ్య మైన తెలుపు,
మింత కాలంబు నీ వన్యచింత లేక
పతనమందునె గ్రంథప్రపంచ విహృతి
యందె ఏకాగ్రచిత్తుడ వైతి వేమొ ?

కానుక నా కొసంగు తమకంబున కోసిన పూల మార్దవ
మోర్చ, నునురాగమో; కలశముం గొని చెట్లకు నీరుపోయుచో,
ప్రాణసఖుండ, ఒత్తుకొను రాయిడి నెరదనంపు కెంపుపెం
పూనిన క్లేశమో, నిలిచియున్నది చూడుము సీకరంబులన్.

అమృతగళాన పాడవొ, సఖా, మును నాకడ తారకాసభా
విమలమనోజ్ఞగీతములు, ప్రేమము నై జవిషణ్ణసీరవ
త్వమునను జాలిగా నొరగువై ఖరి శైవలినీ తటమ్ముపై
తమసము జారువేళ, ప్రియతన్ నునుపచ్చికబీళ్ళలోపలన్.

తమకపు పారవశ్య మెడదన్, ముకుళించిన కన్నులందు నా
ట్యము లొసరించునప్పుడు రహస్యవనాంతరసీమలందు సం
భ్రమమున నన్ను గైకొని భవద్గళ మానుకొనంగ నాదు హ
స్తముల కొసంగవో, అటనెసంగవో మామక కంకణాంకముల్?

ప్రియసఖి, నే నొకర్తు వనవీధి వసింపగ చూతునేమొ యన్
భయమున మెల్లగా వెనుకపాటున వచ్చి మదీయలోచన
ద్వయమును కొల్చునట్టిడిన తావకహస్తములందు లేజపు
ళ్ళ యెరుపుమిది సీలికళలన్ గనుచున్ తెలిసవ్వు నింపవో?

నాయకుడు, నాయికయు మనమై యెసంగ
చిత్రముగ రచించిన యీ చరిత్రమునకు
ఏమి యర్థము తెలిపెదో, యేవిధమున
చెప్పెదో అన్వయము, చిరస్నేహశాలి.

మీ యమరాలయంబుననె

మెల్లగ మెత్తని లేతకుత్తుకల్

కోయగ యోజితమ్ములగు

కూరపు టెత్తులొ, వంచనమ్ములో,

మాయలొ సీవీలాసములు ?

మధురు శీతకటాక్ష వీక్షణ

శ్రీ యొదవించుకో

నుపకరించెనొ మామకమైత్రి, అక్కటా !

కార్యసాధన సంతోష ధుర్యుడవయి
సులభము, కృతజ్ఞతైకవచోలవమ్ము
పారవైచి పోయెదవొ, సేవకున కేదొ
సరకుచేయని నాణె మొసంగినట్లు?

క చు డు :

పర్యాలోచన లేని గర్వితమతిన్ వాకొందువా, తన్వి! సాం
దర్యోపాసన చేయరాని దగుచో, జ్ఞానమ్ము నాజ్ఞింప దు
ష్కార్య మ్మానెడ, సత్యసాధనము దోస మ్మేని, మన్మానసాం
తర్యుక్త ప్రణయమ్ము తప్పయిన, నింతన్ గంటి శిక్షావిధిన్.

ఏమి వచింతు నేడు, తరుణీ, సమయ మ్మిది నీకుఁ గాదు నా
ప్రేమముగూర్చి నిర్మలమొ, కృత్రిమమోయనిప్రశ్న చేయగన్;
మామక జీవితమ్మున నొనర్పగబోలు ప్రధానకార్య మా
శామతి వేచియున్నయది చాలగ నాకయి, నేను పోవలెన్.

ఓ రమణీ, వృథామతి నెదో అవకాశమె మ్రింగబోవు నే
ఆరని దుర్వృథా విధురతానలకీలమొ శాశ్వతమ్ముగా
తీరనిప్రేమ నామది గదింపుచు నా కిక స్వర్గసీమ కా
నేరని స్వర్గసీమ గన నే పయన మ్మొనరింపగాదగున్.

చిరకష్టానుభవోపలబ్ధ మృతసంజీవవ్యభిజ్ఞాన మే
నెరిగింపన్ వలె దేవతావళికి, తస్మిన్ నాదు సౌఖ్యంబులన్
పరిశీలింపకమున్న; ముద్వికలితాత్మ క్లేశిత త్వస్మనోం
తరబాధా ద్విగుణీకృతవ్యభుడనౌ నన్నన్ తుమింపంగదే?

దేవయాని :

ఏమి, క్షమార్పణమ్మో? భరియింపగరాని కృధాగ్నికీలికా
స్తోమము మేలుకొల్పితివి, ధూర్తుడ, నా హృదయంబులోన! నీ
కేమి, భవత్పురంబునకు నేగి యశమ్ము గడించుకొందు, ఏ
కామిని కేమి యున్న దిక కాంక్షలు జారిన జీవితమ్మునన్?

అలరు లొలయించు వలపులే అలముకొనిన
తలపు కంటకతల్పమై కలగు నేడు;
నా రహస్య లజ్జావమానములు వ్యధలు
గూర్ప జీవితమూలమ్ము గొరుకు నింక.

ప్రాయపు టెండ సోకునెడ పాంథునికై వడి వచ్చి నా వన
చ్చాయల నిల్చి, కాలహృతిసల్పగ పూవులనెల్ల కోసి నీ
వీయెడ దండ యల్లితివి, యేగుచు నిట్లు తదీయసూత్ర, మ
య్యో! యెడలించి త్రెంచెదుగదోయి, సుమమ్ములు ధూళి
రాలగన్.

ఇంత విశాల మీ గగన, మిందె విలీనత గాంచు మన్ననో
భ్యంతర వేదనావిచలనాలపితమ్ములు గీతముల్, సమా
క్రాంత నిశీథతామసమె ప్రాణపదమ్ముగు తోడునీడగా,
అంతములేని తారరుధిరాశ్రుకణమ్ములె ఊరడింపుగా.

ఆ తొలిసంజలో వెలుగులై, విరులై, చిరుగాలిమ్రోతలై
నాతలపుల్ సుఖించినవి నా డెద మీటిన తేనెపాటలో;
ఈతుదిసంజలోని యిరులే, వికృతింగొను మ్రోడుమాకులే
శీతలమృత్యుజాడ్యములె చిత్తము పాడు విషాదగీతముల్.

చిరము కష్టించి నీవు నేర్చినది యెల్ల
వ్యర్థమైపోవుగాక, కృపారహితుడ,
ప్రణయభావ మాధుర్య లవమ్మె నీదు
జీవితమునకు దూరమైపోవుగాక.

*

స వ ర ణ

8 వ పుటలో 10 వ పంక్తిలో ' రేకపై ' అనుటకు బదులుగా
' రేకలై ' అని చదువుకొనవలెను.

ఖం డ కృ తు లు

అ ల రు కా ను క

(1933 - ' గృహలక్ష్మి ' లో తొలిసారి ప్రచురితము.)

నీ చెలువంపుఁ జెక్కిఁభుల నిండిన మంజులరాగ మంచు నే,
 నో చెలియా, తలంచి తమి నొందుచు ముద్దిడినాడ ; నాయెదం
 దోఁచిన రాగ మంచు దయతోడఁ గనుంగొని యాదరింపుమీ
 పూచిన నిండునంపదలఁ బొల్పువహించు గులాబిపూవులన్.

నీ నునుమోవిపై నిఁ గమనీయముగాఁ దనరారు హాసలీ -
 లానటనమ్ము లంచుఁ బదిలమ్ముగ ముద్దిడితిం జమీ, కళా
 హీనము, ప్రాంతకోర్కి శలియింపని నాయెద యంచుఁ
దాల్పు, మో
 ప్రాణసఖీ, త్వదీయచికురమ్ముల నీ తెలిమల్లెపూవులన్.

నీ హృదయాంతరాళమున నిండిన ప్రేమ యటంచు, నీ వచో
 వాహిని యంచు నియ్యెడల భావనచేసెడివాడ; నో చిర
 స్నేహవతీ, మదీక్షణవినిర్గత బాష్పకణంబు లంచు నీ
 పూహయొనర్పు మీ విరుల నూరిన తీయని తేనెచుక్కలన్.

వ అ వు ట లు క

(1933 - 'ఆంధ్రభూమి' లో తొలిసారి ప్రకటితము. ఒక సామాన్య సాంసారికానుభవము ఇందలి వస్తువు. చివరిపద్యము, ప్రియా - ప్రణయకోపోపశమనానంతరమున ప్రియుడు తమ ప్రతిబింబములను దర్పణమున చూపి ప్రియురాలితో అన్న మాటలు.)

కాటుక రేకలన్ బెళుకుంగన్గొనలన్, దిలకమ్ము మోమునన్
నీటుగ సంతరించి రమణీయము లైన విసీలకేశముల్
పాటనసేసి నాదరి కలంకృతవై యరుదెంచి నిల్చి, నీ
వేటికి మాటిమాటికి, సఖ, కనుగొందువు నాకనుంగవన్ ?

మృదుపాదమ్ములపై నటించు వసనోర్మిశ్రేణులన్ సర్ది పే
రెడపై జారిన పయ్యెదన్ గరములన్ శృంగార మేపారఁ దీ
రెచ్చెద వేలా, కరభూషణావళులు, కాంచీకింకిణీమాలికల్,
పదమంజీరము, లుజ్వలద్యుతిమయ ప్రాలంబికల్ మ్రోగఁగన్ ?

వాలిన రెప్పలన్ మరలఁ బై కొకయించుక యెత్తి యొక్క దృ
ఙ్గాలిక నర్థవంతముగ మాటలకూరుపు లేని మంజుభా
వాల మనోహరమ్మయిన పద్యముగా విరచించి నాడు నే
త్రాల హృదంతరాశముల వ్రాసెద వేటికి ముగ్ధబాలికా.

నా వదనమ్ముఁ జూచి తెలిసవ్వులు నింపెద వేల నీదు కె
మోవిపయిన్, లతాంగి, నవముగ్ధముగా, జఘనమ్ములంటి సాం
పై వదులై రహించు జడయల్లిక పొందికలోనఁ గమ్మనె
త్తావులు చల్లు మల్లెలు మిథఃస్ఫురణన్ ననుఁ బల్కరింపఁగన్.

నీ కనుదోయిచూపులకు, నీ చిరునవ్వులకున్ మదీయ వీ
క్షా కమనీయహాసములు కాంక్షలుచేసితి వేమొ, కాన్కగాఁ
గైకొన; యత్నపూర్వకముగాఁ గనురెప్పల, మోవి, దాటఁగా
నీ, కవి యేను డాపఁగఁ, జెలీ, వహించితివేమొ కోపమున్.

ఏమి కతమ్మొ యల్క వహించి గిరుక్కున నొక్కమారు నె
మ్మొ మటుత్రిప్పివై చెదవు, భూయుగభంగము, నవ్వులేని యా
కోమల కంపితాధరము, కొంచెము రాగముఁ బూను నేత్రముల్,
ప్రేమవతీ, యొకానొక నవీనవిలాసము నీకుఁ గూర్పఁగన్.

వంచిన నెమ్మొగమ్ము, చెలువా, పయి కెత్తవు, వాలుఁజూపు లొ
క్కించుకయున్ మరల్పఁజన వీడెన; ప్రేభులతోడఁ గేలఁ గీ
లించిన గాజు లక్ష్మి కదలించెదు; బొట్టనవ్రేలు నేల నా
డించెదు; క్రొత్తయందము ఘటించెదలంకృతరమ్యమూర్తికిన్.

కమ్మనిపూవులన్ వదులుగా విరచించిన నీలవేణి యం
దమ్ములదాన, నీ యధరితమ్మగు మో మిటు త్రిప్పవద్దు, నె
య్యమ్మున మీది కెత్తి నయనాంచలవీక్షల నల్లె యొక్కమా
రిమ్మొయి నిల్పి నీ కుపితవృత్తివిలాసము నాకుఁ జూపుమా.

రాగవతీ, యొకింత యపరాధ మొనర్చిననాడ నేమొ కే
 తీగతి, నీ వినోదకృతలీలకు నీదు హృదయరంజనం
 దాగని కోప మూనదగునా, కరుణన్ సముదించి యియ్యెడన్
 రాగదే, యొక్కమారు కనరాదే విలోలవిలోకనంబులన్.

అపరాధం బొనరించినందులకు

శిక్షార్హుం డితం డౌట వీ

నిపయిన్ నీ నిశితావలోకన

శరాసీకంబు వర్షించి యీ

వపువున్ దావక బాహుశృంఖలములన్

బంధించినం జాలదే ?

కుపితాంగీ, యటు మోము వెట్టుకొన

నీకున్ గూడునే యిత్తరిన్ ?

*

*

*

యువతి, యాదెసఁ గనుగొను మొక్కసారి ;

ఒక్క ప్రియురాలు, నొక్క ప్రియుండుఁ బ్రేమ

లీల నన్యోన్య చుంబనాశ్లేషణములఁ

బరవశత నెట్లు మోదముం బడయువారో !

*

ఆ మె యే డు వు

(1933 - 'ఆంధ్రభూమి' లో మొదట వెలువడినది. భార్యా భర్తల నడుమ పరస్పర పవిత్రప్రేమగల సాంసారికజీవితమున అప్పుడప్పుడు దుఃఖకారణము లుండుట సహజము. అట్టి ప్రియురాలి మనోవేదనయే యిందలి వస్తువు.)

నిలుపుకొనంగరాక, తరుణీ, హృదయంబునఁ బొంగివచ్చు న గ్గలమగు దుఃఖ మెట్టైటులొ కంఠములో దిగమింగుకొంచు క న్గొలుకులనుండి యశ్రువులు గూఢముగా ప్రవియింపఁజేయుచున్ మలిన మొనర్చె దేమిటికి మాటికి స్నిగ్ధకపోలసీమలన్ ?

నాయెదపై శిర స్సునిచి నా మెడచుట్టు లతామనోజ్ఞ బా హుయుగళంబు నేర్చి, చెలియా, నునుగెంజిగురాకు వాతెరల్ పాయని వేడియూర్పులకు వాడఁగ నీ కనుదోయినుండి యే లా, యిటు లశ్రువాఃకణములన్ వెడలించెద వేకధారగా ?

ఒక్కటె ధారగా వెడలుచుండిన నీ నయనాశ్రుమాలకున్ దక్కిన నా యురమ్ము, శయనస్థలమున్, మస్థానంబులైన నీ చెక్కులుఁ జెల్వముం దొరఁగి సిక్తములైనవి; యేమి కారణం బక్కట ! యీ నిశాంతరహస్యవిషణ్ణతకున్, మనోహరీ ?

నీ హృదయంబునం దెపుడో నీ చిననాట స్మరించుకొన్న యే
యూహలూ నేటికిన్ ఫలమునొందక భగ్నములయ్యెనో, ప్రియ
న్నేహము లెల్ల నీయెడల నిర్దయ మయ్యెనో, దుఃఖబాష్పసం
దోహములన్ వెలార్చెదు కనుంగవనుండి యిదేమి, నెచ్చెలీ!

గాటపుణ్ణికటిన్ జగతి కన్నులుమూసిన యీ విభావరీ
వాటికలో రహస్యమగు వైఖరి గాల్పలుగట్టు నీదు క
న్నీటికి నర్థముం దెలియనేరని నా హృదయాంతరంబు ని
ట్లేటికి రాయించెదు, చెలీ, తునిఁగానని తీవ్రవేదనన్ ?

బిగిసిన వంతలో గళము వీడని దట్టపుటేడ్పులోఁ గనుల్
మొగుడుపుఁ జెందఁగా నొడ లెరుంగని స్వాప్నికవృత్తిలో భుజా
యుగళమునన్ మదీయతను వూని కవుంగిట రాపువెట్టి నా
లుగుపెదవుల్, చెలీ, క్షణములో నొకటన్ గదియించె దేటికిన్ ?

ప్రోవులువడ్డ యశ్రువులలోఁ బ్రతిబింబిత మైనయట్టి యీ
నీ వలవంతలోఁ, బ్రణయినీ, వలపే పులకించునో, తలం
పే విలపించునో, హృదయమే పలవించునో, భగ్నవాంఛలన్
జీవితమే కుమారిలునొ చెప్పఁగఁజాలనిరీతి నక్కటూ !

వెడలె నామె

(1933 - 'గృహలక్ష్మి' లో మొదట వెలువడినది.)

వెనుదిరిగి యట్టె చూచుచు వెడలె నామె,
వడిగ నను వీడి, నా దృష్టిపథము వీడి;
అశ్రుబిందు సంసిక్తము లా విలోక -
నమ్ము లంకితమ్ములు నా మనమ్మునందు.

నిన్న రాతిరి యా చెలి నీలికురుల
నలరిన గులాబి పూల రేకులు విడివడి
తద్వయోగానుగత విషాదమున వాడి
సన్నగిల్లిన వీ శూన్యశయ్యమీద.

ఆమె కోమల దరహాస, మామె నయన
మోహన విలాస, మామె మనోహరాంగ
యశావన వికాసము కొరంతయైన యీ గృ -
హమ్ము కళఁబాసి శూన్యమై యమరు నేడు.

ఆమె యిటునటు నడయాడ నవతరించు
 చీరకుచ్చెళ్ళ సడి గాని, చేతి కంక -
 ణముల ధ్వని గాని, పడనూపురముల రవము
 గాని వినరాదు శ్రవణభోగ్యముగ నేడు.

ఆ లతాంగి పెంచిన గులాబీలు కూడ
 నావలె గృశించు విరహసంతాపకలన;
 ఆమె నీలంపుర గురుల నెయ్యమ్ము లేక
 ప్రిదులు శుష్కము లైన గూ విరులు కూడ.

ఈ విలోచనయుగళికి, నీ పెదవుల,
 కీ కరమ్ముల కిపు డెదియో కొరంత;
 ఆ మనోజ్ఞత కనిపింప, దా యమృతము
 దొరక, దా ప్రియబంధమ్ము దూరమింక.

*

త ల (పు లు

(1934 - ' చంద్రిక ' లో తొలిసారి వెలువడినది. వసంత ఋతువున ప్రియాదూరుడైన భర్త పూర్వానుభవ స్మృతు లిందు వర్ణితములు.)

నేలకు నాలికల్ గొను కనీనికలన్ స్ఫురియించు ముగ్ధల జ్వాలలితత్వముల్, కోసల సాంద్రముగా దిగజారు బాష్పవాః పాళుల న్యక్తచూ విరహభావము, లింపును సాంపు నింపు నా లోలవిసేలదృక్పథలలో నలపుల్ గల మాధురుల్, సఖి.

ఇంచుక తొట్రుపాటు ఘటియించిన కోపము, స్నిగ్ధలీల నర్తించిన లేతనవ్వుల స్ఫురించు ప్రసన్నత, మెల్లమెల్ల భాషించిన నిర్మలప్రణయసిద్ధిరహస్యము, స్వీకరించి యం దించిన చుంబనావళులఁ దృప్తియెరుంగని కోరిక, నెచ్చెలీ.

తిలకములేని శోభ, మరి తీరిచి దిద్దిన సాంపు, నాట్యముల్ సలిపెడి ముంగురుల్ గల విలాసము, నిద్దురలోన ముత్తయ మ్ములవలెఁ గ్రమ్ము ఘర్మకణముల్ గల చక్కదనమ్ము, భూలతా

విలసితవిభ్రమమ్ముల నవీనమనోజ్ఞత, ప్రేమశాలినీ.

ఆ సయనమ్ము, లా పెదవు,

లా సుకుచూర విశాలఫాల, మా

యానన మస్మదీయ హృద -

యాంతర మంతయు నామించి పూ

ర్వానుభవాంచితస్మృతు

లనంతముగా సృజించి యిప్పు, డ

య్యో! నను, దీప్రవేదనల

నొందఁగఁ జేయుఁజూమీ, మనోహరీ.

పూచిన మల్లెపూల పాలుపుల్,

గళ మెత్తిన కోయిలల్ సుధా

సేచన మొప్పులీల విరచించిన

గీతులు, మెల్లమెల్లనన్

వీచిన పిల్ల వాయువులు

నిండిన వీ మధువాసరంబులన్;

నీ చిరునవ్వు, నీ పలుకు,

నీదగు నూరుపు లేపు, కోమలీ.

సు స్త సాం ద ర్య ము

(1934 - 'ఆంధ్రభూమి' లో మొదట ప్రకటితము. విరహం తురు డైన ప్రియుడు నిద్రావస్థలో నున్న ప్రియురాలిని కలిసి కొన్నప్పటి అతని భావము లిందు చిత్రితములు.)

హాయిగ నిద్దురింపు, మబలా, యటులే యొకకొంతసే పెవో
తీయనివో కలల్ గనుము, దీనులు మర్త్యులు చేరరాని స్వ
ర్గీయ పథమ్ములందు విహరింపుము, నందనవృక్షశీతల
చ్ఛాయలఁ బొరిజాతసుమసౌరభ మానుచు విశ్రమింపుమా.

జవ్వని, నీదునేత్రములు సాంద్రముగా ముకుళించుఁ, గాని క్రొం
బువ్వులుపూచినట్టు లెరుపుల్ గల నీ చివురాకువాతెరల్
నవ్వులు మందమందముగ నవ్వుచు, వచ్చుచుఁ బోవునట్టి యా
మవ్వపు టూర్పుగాలులకు మంజుగతిం జలియించు నియ్యెడన్.

అలసముగాఁ గనుల్ మొగుడ సంటినరెప్పల యంతరమ్మునన్
వెలువడకుండ నిప్పు శయనించుచునున్నవి, స్వప్న కేళికా
పులకితమూర్తి, నీ మధురముగ్ధ వినీల విలోకనైక శీ
తల రుచిరత్రపా విలసిత ప్రణయామృత పీచికావభుల్.

చెదరిన ముంగురుల్, తేలుకుఁజెక్కుల రాగము లందగించు నీ
వదనము వాల్చుకొంటి వొకవంకకు స్నిగ్ధగళమ్ముఁ నూసి, ప
య్యెదఁ దొలగించుకొంటి వొకయించుక పేరుటరమ్ముఁజూపి, చ
క్కదనము లెల్ల నగ్నములుగాఁ గమనీయముగా స్ఫురింపఁగన్.

కాటుక దిద్దలేదు, తిలకమ్ము రచింపఁగలేదు, పెన్నెరుల్
పాటన సేయలేదు, సదలంకృతులన్ ధరియింపలే, దేదన్
నాటిన విప్రయోగకఠినవ్యథ నేగతి నింతకాలమున్
గాటపు వెల్లుఁజీకటులు క్రమ్మిన రాత్రుల వెళ్ళఁబుచ్చితో?

విరహకృశాంగి, నీ కలల వృత్తము లేవొ కదా: భవన్మతో
హరునకు బాహుబంధన సుఖానుభవమ్ములు కాన్కవెట్టెదో,
సరసవచఃప్రసంగములు సల్పుచుఁ గోమలపల్లవారుణా
ధర పరిదత్త చుంబన సుధారసధారలు చూరలిచ్చెదో.

మూసిననేత్రముల్ తెరవఁబోకుము, విశ్రమ మొందు సంగముల్
తీసి కదల్పఁబోకు, మతిదీర్ఘముగా విడువంగఁబోకుమీ
శ్వాసము; లీనిశీఘ్రమున స్వర్గసుఖప్రదముల్, మనోహరో
ల్లాసకరంబు లైన కలలం గను మింపుగ సుప్తమందరీ.

ప లు క రి ం త

(రచన - 1935. బాల్యవివాహములు అమలులో నున్న కాల
మది. విరహియైన గృహి పూర్వానుభవస్మృతు లిందు
వర్ణితములు.)

తలఁపు మొగ్గలకు వికాసములు కలుగని
చిన్నప్రాయానఁ గ్రొంగ్రొత్త చెలిమివలనఁ
బ్రియునిరాక నెరిగియు నాకృతిని గానఁ
బరపకయ దాచుకొన్న నీ పలుకరింత ;

మగఁడు మగఁ డన్న పెద్దల మాట బరువొ,
కేలఁ గేల్ పెండ్లిఁ గలిపిన లీల బలమొ,
మొదటి బిడియమ్ము నొదవించు మొలక గాఁగఁ
దొలఁగి దవ్వులఁ జన్న నీ పలుకరింత ;

ఎడఁదలోపలఁ నమకమ్ముఁ గడిఁది సిగ్గుఁ
బెనఁగొనఁగ మెల్లగాఁ దల్లివెనుక డాఁగి
దూరముననుండి యించుక తొంగిచూచి
వదనము మరల్చుకొను నీదు పలుకరింత ;

పరిణతమైన తొల్లిటి పరిచయమున,
నందమొందిన వయసు క్రొత్తందనమున,
బెళుకుఁజూపులఁ, జిగునవ్వు మొలక రుచుల
వెలుఁగఁజేసినయట్టి నీ పలుకరింత;

చెలిమిబంధమ్ము, బిడియమ్ముఁ గలియువేళఁ
గనులతోఁ, బెదవులతో, మొగమ్ముతోఁ, గ-
రములతో, వేణితోడ నీరవముగాఁగ
వలపు లొలికించినట్టి నీ పలుకరింత;

చుంబన మొసంగునెడ నెమ్మొగంబుఁ ద్రిప్పి,
కాఁగిలి యిడంగ మేను ప్రక్కకు మరల్చి,
చేయునది యెరుఁగక కన్నుదోయి మూసి
చెలువముం గుల్కినట్టి నీ పలుకరింత;

పెదవి పెదవిని గీలించి, హృదయమునకు
హృదయము నొసంగి, ప్రేమకుఁ బ్రేమ నొసఁగి
మాటలో మాటఁ గలిపి, నిర్జల మనోజ్ఞ
లలితగళమునఁ దెలుపు నీ పలుకరింత;

ఆ పలుకరింత లెల్ల నా యాత్మలోన
దాఁచుకొనువాడ నేఁ గాని, యో చెలియరొ,
నయనయుగళికి నేల కానఁబడ వింత?
పలుకరించిన నేఁ డేల పలుక వింత?

క స్నీ ఖమ్మ

(1938 - 'గృహలక్ష్మి' లో తొలిసారి వెలువడినది. ఒక యథార్థ సంఘటన ఈ రచన కాధారము.)

బండివాడు కళ్యాణము లాగి పట్టుకోనగ
గుట్టపుం డెక్కలను గడల్కొనెడు రవము
టక్కుమని యాగిపోవ జట్కొ యొకండు
రోడ్డుపయి వీధిగుచ్చుములోన నిల్చె.

ఆ ధ్వనికి నింటిలోపలి యత్త వింత
దృష్టితోఁ గోడలిం గాంచి, “దిక్కులేని
పక్షులము, మన యింటి కెవ్వారు వత్తు,
రయిన నొకసారి కనుగొను,” ముచ్చట బంపె.

ఆ మె చిరకాల పక్షిరహస్యథా క్త
శాంగి, యటువోయి యె.పదుగా నరుగుదెంచు
నొక్క యశాచనోజ్వుల మన్నభోపమాన
మూర్తి నిజ నీన దృక్పథంబున మెరయ గ.

భ్రాంతిమై, సిగ్గుమై నష్ట వంచినట్టి
మొగము నెత్తక వెనుకదిరిగి బిరాన
లోనికిం జని, 'యది యెవ్వరో' యటంచు
ననగ, నత్తయు నీవలి కరుగుదెంచె.

అద్దములజోడు ధగిలింప నంద మమరు
కనుల లావణ్యమయ కళాకాంతు లొలున,
మీసములు లేని చెలువపుంబెడవివలన
భాసురమ్మగు నవమందహాస మలర,
అరవకట్టైన లుంగీయు నాపయి నొక
రీతి లాల్చీయుఁ గోటు ధరించి మేల్చి
పసిడిచాయల నెమ్మేని పసలతోడ
నెనఁగు యువకుండు కన్నుల కెదుటఁ దోచె.

ఆతనిం బోల్చుకొనలేని యామె కనుల
క్రొత్తదన మాతనికి వింత గొలుప, నప్ర -
యత్నముగ వాని హృదయంపు టడుగునుండి
అపుడు వెలువడె 'నమ్మా' యటన్న స్వరము.
సుమహితము, పవిత్రము, మనోజ్ఞము, మధురము
నా స్వరము వీవ నామె హృదంతరమున
మరపుమట్టు దూరమ్ముగా మరలిపోయె,
వెలుగు జ్ఞానంపు వెన్నెల విప్పుగనియె.

జీవకళ గ్రస్తమై రంగుచెడిన లోతు
 కనులు, దరహాసలన మైనఁ గానరాక
 సారెకున్ నచ్చు వేడి నిశ్వాసములకు
 సొంపెడలి నల్లఁబడిన మీసంపుఁ బెదవి,
 సంస్కరణశూన్య మగు శిరోజనిచయమ్ము,
 మాసిపోయిన చిబుకమ్ము, మాటలోన,
 గుండెలోన దౌర్బల్యమ్ము, గొప్పజబ్బు
 రాపువెట్టిన నాటి నీరసపు మేను ;

మదను నారోగ్యముం బొందు మనసుతోడ
 మదనపల్లీ సమీపమై మువముఁ గూర్చు
 నట్టి ఆరోగ్యవరమున కతఁడు చనిన
 నాటికిని, నేటి కెంత యంతరముకలదు !

జీవనము నిండిపొంగిన చెలువు, లేమి
 కలిమికిం దావొసంగిన పొలుపు దోష,
 పూర్వపు టవస్థ యొక మెరపువలె మెరసె,
 నాపె స్మృతిలోన, నాతని రూపులోన.

అతని 'అమ్మా' అను స్వరమ్ము, నాక్షణమ్ము
 'నాయనా' యను నామె కంఠస్వరమ్ము
 చిర పరస్పర పరిచయాశ్లేష మొంద,
 భాష ననువదింపఁగ రాని భావగరిమ

ఊగవోపు గళమ్ము లిముడ్చుకొనఁగ,
 వారి చూపులకున్, వారి స్వాంతములకుఁ,
 దనువులకు యోగ మమరంగఁ, గనులలోన
 నిలువక ద్రుతమ్ముగా నశ్రువులు స్రవించు.

ఉభయ నేత్ర స్రుతమ్ములై ఒక్కసారి
 యేక మైన వా కన్నీళ్ళు, శ్రీకరమ్ము,
 లమృతమధురమ్ము లతిపావనములు : మాతృ
 సుతుల ప్రేమమ్ము వా యే బ్రతిఫలించు.

అపుడు మన్మథసఖలకమ్మునందు నల్లె
 చిత్రితమ్ముగు రూపమ్ము చెరగలేదు,
 చెమ్మగిల్లిన నా హృదయమ్మునందు
 నా శుభాశ్రుపూరము తడియారలేదు.

సా ధ న

(రచన : 1945. కొన్ని సవత్సరములుగా కవిత విరమించు
కొనిన కవి మరల కవితావ్యవసాయమునకు పూనుకొని
వ్రాసిన గేయ మిది.)

ఉంట లూరించితివి, వరద బారించితివి,
ఆటలాడించితివి, పాట బాడించితివి,
ఎడతెగని గరువంపు తరగదొంతరలుగా
పరిణమించిన నీదు కవితారసముచేత

జవ్వనపు తొలిపొంగులో

పులకించు

ఎలగోరికల రంగులో —

ఆనాటి ఆ లహరి నానాటికిని ఇగిరి

నీ యెడంద ఎఱారిగా మారినది యేమి?

మంచిమొక్కను నాటి యించుతమి బెంచితివి,
 వన్నెవన్నెల పువ్వు లెన్నో విరియించితివి,
 కమ్మతావుల దవ్వుదవ్వులకు బంచితివి,
 రసికు లౌవారి మానసము లలరించితివి,

వలపుటామని తాకగా

క్రొంగ్రొత్త

తలపుగాలులు సోకగా.

రూపుచెడి, యేపుచెడి యేపగిది నామొక్క
 నేడు జడతం బూని మ్రోడువారిన, దోయి.

కమనీయ మగు నీడు కవితావిపంచిపై
 కళల అందములతో, గతుల చందములతో
 ఆలపించితి వీవు మేలైన రాగాలు,
 పలికించితివి నీవు పాలుపైన గీతాలు,
 అమృతశీతల బిందులై

రాలంగ

వీనులకు బలు విందులై.

శిథిలమై యావీణ చెడిపోయి యీవేళ
 మూలబడి యీలీల మూగవోయిన దేల ?

అవయవమ్ములనిండ ప్రవహించినది నాడు
 జవముతో తరుణమైన కవోష్ణ రక్తమ్ము;
 అవతరించినది నీ అణువునం దణువునం
 దొక క్రొత్త చైతన్య, మొక క్రొత్త తేజమ్ము,
 మేల్కొన్న జీవనములో

విప్పుగని

మెరుగొందు యశావనములో.

మృత్యుభీకర శైత్యమున మంచుగడ్డమై
 కొరడుబారిన దేమి నేడు నీ హృదయమ్ము?

మరల కాంచగరాని మధురానుభూతియై,
 ఒకనాటి జీవితపు సుకుమారకుసుమమై
 ఆ కళాకౌశలము ప్రాణమ్ము బాసెనా,
 ఆ మహోజ్వలసుఖం బంతమై పోయెనా,
 చిక్కువడి వ్యసనమ్ములో

మైమరచి

జీవితపు కదనమ్ములో?

దాని మసనమ్ములో తాజమహాలై నిల్చు
 నానాటి కావ్యమ్ము లని తలంతువ నేడు?

అరుణాకీరణస్పర్శ మైనంత ద్రవించి
గడ్డకట్టిన మంచు కదలి ప్రవహించదా?
అల వసంతపు తేమ్మెరల కాగిలింతలకు
మొద్దుబారిన మ్రోడు మరల చివురింపదా?

శక్తి నీయది జీర్ణమై

పోలేదు,

దాగియున్నది పూర్ణమై.

పెద్ద నిద్దుర కప్పు విదలించి, తొలగించి
మేలుకొల్పుము వేగ నీలోని ఆశక్తి.

నిర్జీవముగ తోచు నిఖిలవస్తువులందు
అవ్యక్తమగు దివ్యశక్తి నివసించు, నది
బయలందు ననుకూలమగు పరిస్థితులందు
ఘర్షణమున పుట్టు ఘనమైన విద్యుత్తు;

ఇందనుక నెద సు పయె

నీశక్తి

పడియు డినది గుప్తమై.

వేయివెలుల నాని వెలికి తీయుము నేడు,
వలయు నీ సాధకు, నీ కళారాధనకు.

న వ్య సృష్టి

[1945 - 'ఆంధ్రశిల్పి' లో తొలిసారి వెలువడినది. కొన్ని సంవత్సరములుగా కవిత విరమించుకొనిన కవి మరల కావ్య రచనకు పూనుకొని వ్రాసిన గేయ మిది. 'అమరవీణా' కావ్యసృష్టి కిది ఉపశ్రుతి.]

వలదు వల దిక కాలహరణము,
సలుపగగు మంగళాచరణము ;
వలయు పరికరముల గ్రహింపుము,
అచలమగు దీక్షను వహింపుము ;

నవ్యసృష్టిని చేయవలె, నోయి,
శ్రావ్యగీతుల
నవ్యగీతుల వ్రాయవలె, నోయి.

ప్రాతపదములె అయిన నేమీ,
చేతగాదా క్రొత్త కూరుపు ?
చూపలేవా క్రొత్త రూపము
సంతరించెడి నీదు నేరుపు ?

దివ్యదృష్టిని జగము కన్గొనుమా,
కావ్యముల నిక
నవ్యసృష్టిని జేయ దొరకొనుమా.

పూర్వకృతు లను పునాదులపై
 పూని కట్టుము నూత్న సాధము,
 నవ్యశోభా లక్షణాన్విత
 వైజయంతీ శ్రీ సనాధము;
 శిల్పకాశలమునకు సాక్ష్యముగన్,
 ఉత్తమంబగు
 కల్పనాపరిణతికి లక్ష్యముగన్.

ప్రాతగిల్లిన యీ జగమ్మున
 నూతనత్వము కలదు నిత్యము,
 ఆ రహస్యము యుష్మ దాంతర
 దృష్టిగోచర మగుట సత్యము;
 విశ్వమర్మ మెరింగి ఉరుశక్తిన్
 విస్తరింపుము
 నిశ్వసించిన నీదు మహితోక్తిన్.

ఏడు స్వరముల మేళనమ్మున,
 ఏడు రంగుల మిశ్రణమ్మున,
 నవ్యరాగము, నవ్యచిత్రము
 నుప్పతిలుఁ గరనై పుణమ్మున;
 నవ్యకవితాపథము గను, మోయీ,
 లెమ్ములెమ్మిక,
 నవ్యసృష్టికి బూనుకొను, మోయీ.

పూ ల మొ క్క

(1947 - 'ప్రవాసి' లో మొదట ప్రచురితము.
రాష్ట్రాంతరవాసములో కవితాకృషికి దోహదము లేని దురవ
స్థలో దురపిల్లిన కవి వేదనయే యీ గేయము.)

వీనాడొ నాటాను నే నొక్క పూమొక్క

రంగారి మెరసేటి బంగారు నేలలో;

వేశాను ఎరువులను, చేశాను దోహదము;

తోచినవి

వెలుగురేకల మాలికల్,

వీచినవి

ఎలదెమ్మెరల వీచికల్.

పెరిగినది ఆమొక్క పెంపుగా, సొంపుగా,

క్రొంజగురు మోటికల సంజకెంజగులతో,

చూచేటి మానవుల చూపులకు నింపుగా;

పూచినవి

మంచిపువ్వుల దొంతరల్,

కాచినవి

రుచిర ఫలముల మొత్తముల్.

దాని అందము చూచి, దాని చందము చూచి
మురిసి మానవు లెల్ల ముగ్ధు లై పోయారు,
వేనోళ్ళ దాని నెంతే నుగ్గడించారు ;

కొన్నారు

విరుల వాసన తృప్తిగా,

తిన్నారు

మధురఫలములు విందుగా.

వేళ్ళతో నా మొక్క పెకలించి.వేశాను,
దూరాన వేరొక్క దేశాన పాతాను,
సారమే కరవైన గొడ్డువోయిన చోట.

పీడగా

కొట్టినవి చెడు వాయువుల్,

చీడగా

పట్టినవి క్రిమిజాలముల్.

నానాటి కామొక్క క్షీణించిపోయింది,
దాని అందము క్రమముగా నంతరించింది,
కాయలే, పూవులే మాయమైపోయాయి.

ఈనాడు

చావుబ్రతుకుల సంధ్యలో

ఆమ్రోడు

వెతలొందు నేకతముగా.

ఫి దే లు నా యు డు

(రచన - 1956. విజయనగరమున కొన్ని సంవత్సరములు
విద్యాభ్యాస మొనర్చిన కవి బహువారములు నాయుడుగారి
సంగీతము విని పొందిన ఆనందమే యీ రచనకు కారణము.)

శ్రీకరాంధ్ర మహీ పురంధ్రీ
మకుట మణి భూషాయమానము,
భారతీ దేవీ విహారో -
ద్యాన వనసీమ;

సకలవిద్యాభోజుడై శ్రీ
రాయలై ఆనందగజపతి
కట్టి నిలిపిన కళాశాలల
దక్షిణపు కాళి;

తెలుగుతల్లికి శ్రొన్నగలు, ము -
త్యాల సరముల పూల సరములు
సంతరించిన సవ్యకవితా -
వల్లరికి పాదు;

బిరుదు లేని కళాప్రపూర్ణుడు,
గానవిద్యాచార్యుడు, హరిక -
థా పితామహుల డాడిపాడిన
కళామందిరము;

‘దివిజ గంగా భవానీ, యిట
మాని కదలు,’ మటంచు పలికిన
సూరి అడిదమువారి బిడ్డని
శూరతకు నెలవు;

మేటివిద్యల విజయనగరము
మేలి బంగరుగడ్డ కడుపున
పుట్టి కీర్తిపతాక నెత్తిన
ముద్దు బిడ్డండు.

అమరలోకమునుండి ధాత్రికి
అవతరించిన కళానాథుడు,
ఫిడేల్ నాయుడు, లోకవిశ్రుత
జంత్రశాసనుడు.

వాని వాదన కళా మాధురి
మర్త్యదుఃఖాతీత దివ్యా -
నంద రమ్య స్వర్గమునకు అ -
నర్గళద్వారం.

చిత్రకారుల చేత లే దా
శిల్పసౌందర్య ప్రభావము,
కవుల పలుకుల గానరా దా
కల్పనాశక్తి.

అసాధారణ శిల్పనైపుణి
కాస్పద మృగు నా కళాప్రియు
సిద్ధహస్తముతోన కల దొక
సృష్టివైచిత్రి ;

కలదు గిరితట చటుల నిర్మల
విమలజల కలకలనినాదం,
ప్రబల ఝంఝూ క్షుభిత సాగర
భీషణధ్వనం ;

కలదు సఖి నెడబాసి కుందెడి
కోకిల కుహూకుహూ విషాదం,
చక్రవాక మొనర్చు కువకువ
లోని ఉత్కృష్టత ;

కలదు యమునాతట వనాంతర
రాధికాప్రియ రాసనృత్యము,
కలదు హిమవన్నగ మహానట
విలయతాండవము.

అభ్ర-చుంబి తుషారభూధర
 శుభ్ర మకుట మరీచికలలో,
 అగ్ర - కన్యాకుమారీ తట
 వీచికలలోన,

ఆటలాడిన ఆ కళానిధి
 యశఃకాంతులు మాతృదేశము
 నధిగమించి దిశాతటమ్ముల
 నాక్రమించినవి.

భారతీయ కళాప్రశస్తికి
 వన్నె దెచ్చిన మేటివీరులు
 గన్నతల్లివి, ధన్యురాలవు
 మా తెలుగుతల్లీ.

హీ రా కు ద్ - సే తు వు

(రచన - 1956. బరిస్సాలో మహానదిపై నిర్మించబడిన యీ సేతువును కవి సందర్శించిన తరువాత వ్రాయబడినది. బరియాభాషలో 'హీరాకుద్' అనగా రత్నరాశి అని అర్థము. ఒకప్పు డా స్థలమున రత్నములు దొరకెడివట!)

అదిరా! అద్భుతకల్పన - ఇది మహానదీసేతువు,
అభినవ మానవ విభవాభ్యుదయ కాముదీ హేతువు;
మానవ విజ్ఞానశిల్ప నైపుణీ ప్రమాణ మ్మిది
ప్రకృతి మహావిజయ లాంఛనం.

కర్కశతర వికృత విషమ నగ్నశిలా కంకాశము,
జీర్ణ శీర్ణ హృదయ శుష్క జీవన సంకట నాశము;
కానరాని గర్భములో మును దాగిన యీ దృశ్యము
అవురా! ఎంత భయానకమో.

ఆకట మలమల మాడిన డొక్కల కంటినవెన్నులు,
గోతులవలె పుర్రెలలో లోతుకు పోయిన కన్నులు;
కూటికి గుడ్డకు నోచని కోటిశల్యపంజరములు
గోచరించు నీ రూపములో.

నీల నభోమండల నిర్మల శోభా భండారము,
 సేతుబంధ పరిరక్షిత జీవన సంపత్పూరము,
 ఈ నూతన కాసార మనూనశక్తినిక్షేపము
 ఓహో ! ఎంత మనోహరమో.

కార్మికుల నిరంతరఘన ఘర్మవారి ధారలతో,
 శ్రమజీవుల ధమనీస్రుత రక్తనిర్ధరమ్ములతో
 నిండిన దీ నవభారతజాతి జీవనాధారము,
 మహానదీ పయస్సాగరం.

జమిలిసరుల గట్టిన చెంగలువ పూల దండవోలె,
 మింట మెరయు నింద్రచాపఖండమ్ముల జంటవోలె
 లోహితవర్ణ విరాజిత లోహమయ కవాటరాజి
 సాగరమున ప్రతిబింబించున్.

ప్రతిదినావసాన మ్మౌక ఉజ్వల పరోద్దయముగ
 అతిశయకాంతుల వెలుంగు నీ యఖండదీపావళి,
 హీరాకుద్ - సరసి ఉరస్సీమ కలంకారముగా
 రూపొందిన వజ్రహరమై.

ప్రాకృతిక నికుంజ తరులతాకీర్ణము నీ దీవులు
 ఈ మహాసరోవర మధురామల సలిలమ్ములలో
 భాసిల్లునో భావిలోన నవమానవ పరికల్పిత
 కల్పకవన కల్ప వనములై !

జనతా కోలాహలసంకుల మొకనా డీ గ్రామము,
దినదిన పూజా భాజన మొకనా డీ మందిరమ్ము;
నేడు పరిత్యక్తములై నిదురించును భగ్నములై,
సాగరజల దరమగ్నములై.

స్వర్గసీమలోని సుఖమయానుభవ పరంపరలే,
భారత భావి సముజ్వల భాగ్యరత్న సంపదలే,
ఫలియించిన స్వప్నములే ప్రతిఫలించు నిపు, డోహో!
ఈ మధురార్థవ గర్భములో.

ఈ యజ్ఞములో ప్రాణము లర్పించిన త్యాగధనుల
ఘసక్తీర్తి శిలాక్షరముగ నిలిచిన యీ పాలరాతి
కంబము గని ఒక్కసారి యే కన్నులు చెమ్మగిల్లి,
వే గుండెలు కరగిపారవు?

రత్నరాశి కాస్పద మీ పద మట, 'హీరాకు' ద్దట!
జలసేచన వర్ధిత కృషిసంపదలకు, జలవిద్యు
త్పరిచాలిత యంత్రశిల్ప భాగ్యములకు కారణ మీ
నిర్మాణము సార్థకనామం.

లోకశోక వారణ మీ హీరాకుద్ - సేతు వనగ
శోభిలు నీ వసతిగృహ 'మశోకనివా' సాఖ్య మ్మయి,
మహానదీ దక్షిణతీరాంచల శైలాగ్రమ్మున
శారద చంద్ర ప్రకాశమై.

ప్రకృతి మహాశక్తులపయి ప్రబలప్రభావమ్ము చూపి
 విజ్ఞానయుగమ్ములోన మానవుండు సాధించిన
 విజయమునకు చిహ్నముగా వినువీధిని తాకి యిచట
 విలసిల్లును జవహర్ - మినార్.

అదిరా! అద్భుతకల్పన - యిది మహానదీసేతువు,
 అభినవ మానవ విభవాభ్యుదయకౌముదీ హేతువు,
 మానవ విజ్ఞానశిల్ప నైపుణీ ప్రమాణ మ్మిది
 ప్రకృతి మహావిజయ లాంఛనం.

మ ధు స్వ ప్న ము

(రచన - 1956. ఆంధ్రావనికి, ఆంధ్రజాతికి దవ్వలలో జీవితము కడపుచున్న ప్రవాసాంధ్రకవి ఉగాదినాడు పొందిన ఆవేదన, ఆశ ఈరచనలో వ్యక్తములు.)

ప్రల్లెపోలాలలో మిసిమిబంగరుచాయల మేలిచేలలో,
చల్లని పిల్లతెమ్మెరలు సాగిన లేగెరటాలమాలలో,
వెల్లువలైన అందముల వేయి తెరంగుల వింతలీలలో
ఉల్లము పల్లవింప గననోపనా, పంటవలంతి సృత్యముల్.

పండితకోటిలో, సుకవిభావుక మంజులకావ్యవాటిలో,
నిండిన కమ్మతేనెల జనించినఊటల నింగియేటిలో,
పండువు లోనికన్నులకు వాటిలునట్టులు హద్దుదాటి ఎ
న్నం డిక కాంతునో కయితనట్టువకత్తై కళావిలాసముల్.

దివ్యకళా తపోధనులు తీరిచిదిద్దిన తెల్లుతోటలో,
నవ్యత లీను పూలతలునాటినచోటుల రాచబాటలో,
కావ్యరసప్రవంతికల గానసభల్ నెలకొన్న కోటలో
శ్రవ్యము, దృశ్యమున్ వలచి సైవ్యరవిహార మొనర్పగోరెదన్.

పూర్వచరిత్రలో తెలుగుపువ్వులు పూచిన తెల్లనేలలో,
 పర్వపుటాదియై కదియవచ్చిన మేటి ఉగాదివేళలో
 పర్విడి కన్నతల్లి యొడి బడ్డ అనుంగు తెనుంగుబిడ్డనై
 కర్వును తీర్చుకోని యెద గాటపుగోరికలోన మూల్గుదున్.

అన్నల తమ్ములన్ గలిసి అక్కలతో చెలియండ్రతో సదా
 ఖన్నమనస్సులో అణగి కీడ్పడు పిన్నవయస్సు ముచ్చటల్
 తిన్నని తీరు నెయ్యముల తియ్యదనమ్ముల జేరి పల్కగా
 ఎన్నటికిన్ ఫలించునో మదీయహృదంతర కల్పనాలతల్.

దవ్వులలో కళాచ్యుతికి తావగు నాగరిక ప్రవాసపున్
 సవ్వడితెర్వులో బ్రతుకునందడి కవ్వపురాయిడింపులో
 పువ్వులు గుత్తులై విరియ, పొత్తుగ నవ్వులు వెన్నపూసలై
 రివ్వున చిమ్మగా, పులకరింతును, కాంతును తియ్యనొ కలల్.

వింత ఉగాదిపండుగల వేడ్కలలో హృదయారవింద వా
 సంతిక వాసనారుచి రసప్రసరమ్ములతో, ప్రపుల్లతా
 కాంతులతో ప్రవాసకవి గాయపు పూవుబెడంద భావముల్
 గొంతులవిప్పతో చదువుకొందురు సోదరసోదరీమణుల్.

వేంకటేశ్వర కృతులు

అమరవీణ. అధునిక గేయకావ్యములలో అత్యున్నతస్థాయి నందుకొని
ఆంధ్రప్రభుత్వబహుమతి నంది బహుముఖముల ప్రశంసించబడినది.

170 పుటలు. వెల రూ. 2-00

‘.... నే నీకావ్యమును పలుసార్లు చదివినను తనివితిరలేదు. మరియొక
సారి చదువవలె నన్న బుద్ధి పుట్టుచునే యున్నది. చదివినకొలదిని చవు
లూరుచుంటయే అందుకు కారణము.’

— గి. వెం. సీతాపతి

‘.... అదే అమరవీణ. ఆ సరస్వతీపురస్కారపుణ్యఫలము లగు తీర్థ
ప్రసాదములు సంగీతసాహిత్యములు రెండును సమపాళముగా కలిసివచ్చిన
మధురకావ్యరాజ మది.’

— యస్మి జోగారావు

.... రుచిప్రియుని వీణగానంలోని ప్రవాహశక్తి, మాధురి నృత్యం
లోని సద్యఃగమనం ఈగేయాలలో పరవల్లుత్రొక్కినవి నూతన
ప్రయోగంలో గ్రంథాన్ని ఆసాంతం ఇంతటి ఝరీవేగంతో నడపగలగటం
అభినందించదగిన విషయం.’

— ఆంధ్రప్రభ

‘.... లక్షణోభితమైన కవిత్వాన్ని చదివితే మనస్సు చెమ్మ గిట్లుతుంది,
హృదయం వికసిస్తుంది, బుద్ధి పరిమళిస్తుంది. ఈ అమరవీణ చదివేక ఇవి
కలగడమే కాకుండా కావ్య మైపోయిన యెంతో సేవటివరకూ గుటక
లేస్తే వేసిన గుటకల్లా మధురమధురంగా గులకరించింది.’

— ఆంధ్రపత్రిక

‘.... అమరవీణ అత్యద్భుతవిజయం. గేయపద్ధతిలో విరచించబడిన
సంపూర్ణ కావ్యా లన్నింటా మిన్నగా నున్నది.’

— సోమసుందర్

౨. నౌకాభంగము. పద్యకావ్యము. చి. ఏ., ఇంటరు పరీక్షలకు పఠనీ
యము. 100 పుటలు. వెల రూ. 1-75

౩. నౌకాభంగ. ఉత్కల పద్యకావ్యము. 90 పుటలు. వెల రూ. 1-50

౪. సంధ్యాగీతము. కచదేవయానుల ప్రణయ పరిణామము చిత్రించు పద్య
కావ్యము. ఇతరఖండకృతులును కలవు. 100 పుటలు. వెల రూ. 1-75

౫. మాతృవందనము. 3000 పాదములు గల స్వీతంత్ర పద్యమాలికా
కావ్యము, త్వరలో వెలువడగలదు.

౬. నీరాజనము. ఖండకావ్యసంపుటి. అముద్రితము.

౭. ఆంధ్రవ్యాకరణసంస్కరణము. తెలుగు వ్యాకరణముల లోటుపాట్లను
విమర్శించి తెలుగు భాషాతత్త్వమును తేటపరచు పరిశోధనాత్మక - వ్యాస
సంచయము. అముద్రితము.

౮. క్రొత్త తెలుగు వ్యాకరణము. అధునికపద్ధతుల ననుసరించి వ్రాయ
బడిన విపులమైన అపూర్వవ్యాకరణము, రచనలో నున్నది.

ప్రతులకు :

వజ్జి ల వేంకటేశ్వర్లు, బి. ఏ., బి. యిడి..

భూ ప తి వీ థి,

జయపురం, కొరాపుట్ జిల్లా, ఒరిస్సా.

సి ధ ము గా ఉ న్న వి

1. ఉన్మత్తుడు : చిన్న ఉద్యోగాలలో ఉన్న మధ్యతరగతి కుటుంబీకుల ఆర్థికపరిస్థితులను సమస్యలను ప్రతిబింబింపజేసే నాటకం.

రచయిత: శ్రీ భాగవతుల ఉమామహేశ్వరశర్మ. ప్రతి వెల 50 న.పై.

2. ఆంధ్రమహావిష్ణువు : ఆంధ్రజాతి మూలపురుషుని రసవత్తర వీర గాథ. ప్రతిఆంధ్రుడు చదివితీరవలసిన మనోహర ద్విపదకావ్యము. అందాలు చిందే ముఖచిత్రము. అనేకరేఖాచిత్రకోభితము.

రచయిత: శ్రీ వజ్రుల కాళిదాసు. ప్రతి వెల 75 న.పై.

3. సంధ్యాగీతము : కచదేవయానుల ప్రణయ్యపరిణామము చిత్రించు రస భరితమైన ఖండకావ్యము. ఇతరఖండకృతులు గలది.

రచయిత: శ్రీ వజ్రుల వేంకటేశ్వర్లు. 100 పుటలు. ప్రతి వెల రూ 1-75

రా బో వు ప్ర చు ర లు

ప్రవాసి : (శార్వరి-ఉగాది విడుదల) కథలు, గేయాలు, నాటికలు, పద్యాలు,

వ్యాసాలు క్రిక్కిరిసిన సంపుటి.

కొన్నివరహాలు : కీ. శే. మేరుసోమయాజుల వరహాలుగారి వివిధరచనల సంకలనము.

విజయవాడకు ధారాళమైన కమిషను

ANDHRA VIGJNANA SAMITHI
VIRDINIVAS, M ROAD, BISTUPUR,
JAMSHEDPUR

ప్రవహించు సిల్లకాలువలలో నిరతంబు
 వేణుమతీనదీ విమలవారి ;
 తనరారు తీర్చిదిద్దిన ఆలనాలముల్
 నానావసీజ మూలములయందు ;
 పాలుపొందు ఫలభారకలన వంగిన కొమ్మ -
 లకు నెత్తిడిన అవలంబనములు ;
 విలసిల్లు మృదువల్లికల అల్లికలకు ర -
 మ్య వినిర్మితములైన మంటపములు ;
 అలరు నాశ్రమ వనవాటి నతివిశాల
 సైకతములు, సుశ్యామల శాద్వలములు,
 స్ఫీత చంద్రకాంత వితర్దికాతలములు,
 ప్రతిహతాతప శీతల పాదపములు.

లేతపచ్చిక చక్కని మేత గాగ
 ఆ వనమ్మున నిచ్చావిహారలీల
 చెదరి బెదరెడు విక్షణశ్రీలతోడ
 పరుగు లిడుచుండు హరిణశాబములు కలవు..

శ్రుతిమనోహర సుస్వర గతులు వెలయ
 వేదమంత్రముల్ పలుకుచు విచ్చలవిడి
 తరుతలమ్ముల ఫలరసభరము లాని
 క్షీడలం దేలు కీరశారికలు కలవు..